


సహజీవన భావనల పావురాయి

గ్రీటురాయి

వారపత్రిక 1-1-2021 ₹ 15/-



అలీగఢ్ లో మోడీ



సంపుటి 43 సంచిక: 1 హైదరాబాద్
 ఉక్రవారం 1 జనవరి 2021 రూ.15-00
 16 జనవరి అప్పల్ 1442 ప్రింట్

తొలిగీటు

**ప్రజలకు ఎంత చేదుగా
 అనిపించినా, ప్రతి సందర్భంలో
 సత్యమే పలకాలి.**

- మహాప్రవక్త ముహమ్మద్ (సఅసం)

సంపాదకులు

ఎన్.ఎమ్. మలిక్

అసాసియేట్ ఎడిటర్

అబ్దుల్ నాహిద్

ఎడిటోరియల్ ఇన్-ఛార్జ్

ముహమ్మద్ ముజాహిద్

సబ్ ఎడిటర్

యాఖూబ్ షర్ఖీ

గ్రాఫిక్స్

ఎల్. లక్ష్మీనారాయణ

ముహమ్మద్ రఫీఖ్

సర్క్యులేషన్ మేనేజర్

అబ్దుల్ జలీల్, 9704317015

సేల్స్ మేనేజర్

ముహమ్మద్ యాసీన్, 9700255736

Edited, Printed & Published by S.M. Mallick on
 behalf of Telugu Islamic Publications, Typeset at
 "Geeturai Graphics", Printed at Cosmic Printers,
 Lakkadkot, Hyderabad-2, RNI R.No.37796/81,
 Postal Regn. No.HSE/422/2020-2022 Phone:
 24564583. e-mail: geeturaiweekly@gmail.com

**వ్రీడమ్ ఫైటర్
 ముహమ్మద్ అలీ జోహార్...**



14

లోపల...

రైతు బతుకు	04
అలీగఢ్ లో మోడీ	05
కాలం సాక్షిగా.... జీవితం కరిగిపోతుంది	08
చరితార్థాలు - మౌలానా హస్రత్ మోహానీ	11
విశ్వాసుల మాత సయ్యిదా ఆయిషా (ర.అ) - 27	12
వెలుగుబాట (తఫ్ హీముల్ ఖుర్ఆన్ అనువాదం)	18
అడుగుజాడలు	19
కాలబోధిని	20
పంటలకు బీమా ఉండాలి, మద్దతు ధర ఉండాలి	22
పుట్టుక పరమార్థం	25
విద్యాజ్ఞానాలు	26
అసలు లక్ష్యం	28
వ్యాక్సిన్ ఎఫెక్ట్	30
సంక్షిప్త భారతం	32
సర్వత్రా	33

హ్యాపీ న్యూఇయర్ !



మారినదోయ్ మరోసారి
 గోడ మీద క్యాలండరు
 ఏ మేరకు మారినదో
 చూడవోయ్ క్యారెక్టరు!

గతం నుండి గుణపాఠం
 నేర్చుకోవోయ్ సోదరా
 గడిచిన సమయం మళ్ళీ
 ఎంత వగచినా రాదురా !!

- యం.డి. ఉస్మాన్ ఖాన్



ఢిల్లీలో రైతులు వ్యవసాయ చట్టాలకు వ్యతిరేకంగా నిరసనలు చేస్తున్నారు. ఎముకలు కొరికే చలిలో నిరసనలు కొనసాగుతున్నాయి. ఇప్పటి వరకు ముప్పుయి ముగ్గురు రైతులు మరణించారు. ఈ మరణాలకు బాధ్యత ఎవరిది? కేంద్ర ప్రభుత్వానిది కాదా?

కాని ప్రధాని మోడీ ఈ విషయమై మౌనమే నా భాష అంటున్నారు. ఒకప్పుడు మన్మోహన్ సింగ్ ను మౌన్ మోహన్ అని హేళన చేసిన ఘనులే వీళ్ళంతా. అందుకే ఈ మౌనాన్ని కాంగ్రెసుకు కూడా ప్రశ్నించింది. అఖిల భారత కిసాన్ సభ ఆదివారం రోజును శ్రద్ధాంజలి దివస్ గా నిర్వహించింది. మరణించిన 33 మంది రైతులకు నివాళులర్పించింది. కేంద్ర ప్రభుత్వం తీసుకువచ్చిన మూడు వ్యవసాయ చట్టాలకు వ్యతిరేకంగా రైతులు నిరసనలకు దిగారు.

నిరసనలు చాలా రోజులుగా నడుస్తున్నాయి. 33 మంది రైతులు మరణించారు. కాని ప్రధాని మోడీ మాత్రం నోరిప్పి ఒక్క మాట చెప్పడం లేదు. మౌనవ్రతాన్ని వదలడం లేదు. ఢిల్లీ సరిహద్దుల్లో రైతులు భార్యాపిల్లలతో, తీవ్రమైన చలిలో నిరసనలు కొనసాగిస్తున్నా ఆయన పట్టించుకోవడం లేదు. ఈ సంవత్సరం ఢిల్లీలో చలి తీవ్రత మరింత ఎక్కువగా ఉంది. ప్రధాని సరే, కనీసం హెలాంతు అమిత్ షా కూడా పెద్దగా పట్టించుకోవడం లేదు. పశ్చిమ బెంగాల్ సభల్లో ప్రసంగించడానికి మాత్రం హుటాహుటిన అత్యుత్సాహంగా వెళుతున్నారు. ఇదే విషయాన్ని కాంగ్రెసు ప్రతినిధి ప్రశ్నించారు.

ఢిల్లీలో ప్రస్తుతం పరిస్థితి ఎలా ఉందంటే, ఇంట్లో నాలుగ్గోడల మధ్య కూర్చున్నా చలికి తట్టుకోవడం చాలా కష్టం. అలాంటి తీవ్రమైన చలిలో రైతులు ఆరుబయట తమ బతుకుల బాగు కోసం అలమటిస్తున్నారు.

సబ్ కా సాథ్, సబ్ కా వికాస్, దేశాన్ని ప్రగతిపథాన పరుగులు పెట్టించే ప్రధాని ఈ మాటలన్నీ రైతుల విషయంలో ఎందుకు నీటి మీది రాతలుగా మారిపోయాయి. ఇండియా ఫస్ట్ అని చెప్పేవాళ్ళు, దేశానికి వెన్నెముక అయిన అన్నదాతను చలి గాలులకు వదిలేయడం చూస్తే ఎలాంటి నిజాలు మనకు

అర్థమవుతున్నాయి. చెప్పి మాటలకు, మనసులో భావాలకు సంబంధం లేదని స్పష్టం కావడం లేదా? నిరసనలకు దిగిన రైతుల వద్దకు వెళ్ళి మాట్లాడే సమయం కూడా నిజంగా లేదా? ఇంత తీవ్రమైన చలిలో పిల్లలతో ఎందుకు నిరసనలకు దిగారని పరామర్శించే మానవత్వం కూడా లేదా?

గత సంవత్సరం ఇలాగే పౌరసత్వ సవరణ చట్టంపై షాహీన్ బాగ్ లో నిరసనలు జరుగుతున్నప్పుడు ఒక చిన్నపిల్ల చనిపోయిన సంఘటన అందరికీ గుర్తుండే ఉంటుంది. అప్పుడు పిల్లల హక్కులు, పిల్లలను ప్రమాదంలోకి నెడుతున్నారంటూ కొత్తరకంగా నిరసనలను అప్రతిష్ఠపాలు చేసే ప్రయత్నాలు జరిగాయి. ఇప్పుడు కూడా రైతులు భార్యాపిల్లలతో తీవ్రమైన చలిలో నిరసనలు చేస్తున్నా పట్టించుకోవడం లేదు. ఏదైనా దుస్సంఘటన జరిగితే నిరసనలను అప్రతిష్ఠపాలు చేసే అవకాశం దొరుకుతుందని కాచుక్కుర్చున్నారా?

కాని, ప్రధాని పార్లమెంట్ హౌస్ కు దగ్గరగా ఉన్న రకాబ్ గంజ్ గురుద్వారాను సందర్శించారు. ఒక గుడిని, గురుద్వారాను, లేదా మస్జిదును ఆరాధనాలయాన్ని సందర్శించడం మంచిదే. కాని రోడ్లపై చలిలో రోజులు గడుపుతూ నిరసనలు చేస్తున్న వారిని సందర్శించి వారితో మాట్లాడడం ఇంకా మంచిది కాదా? పంజాబు రైతులు ఎక్కువగా ఈ నిరసనల్లో ఉన్నారు కాబట్టే ఆయన గురుద్వారా సందర్శించి పంజాబులోని శిక్కులను ఆకట్టుకునే ప్రయత్నాలు చేశారనే విశ్లేషణలు కూడా కొందరు చేస్తున్నారు. హఠాత్తుగా ప్రధాని స్వయంగా గురుద్వారాకు రావడంతో అక్కడి ప్రబంధక కమిటీ ఆశ్చర్యపోయింది. అసలు ప్రధాని గురుద్వారా సందర్శన షెడ్యూల్డ్ ప్రోగ్రాము కూడా కాదని తెలుస్తోంది. పైగా ఆదివారం రోజున, గురుద్వారా సందర్శించే వారి సంఖ్య ఎక్కువగా ఉన్నప్పుడు, సాధారణ ప్రజలు గురుద్వారా సందర్శనకు ఎలాంటి ఇబ్బందులు కలుగకుండా ప్రధాని గురుద్వారాలోకి వెళ్ళారు.

ప్రధాని కేవలం ఆధ్యాత్మిక భావాలతో మాత్రమే గురుద్వారా సందర్శించారని బీజేపీ నేతలు అంటున్నారు. అది వాస్తవం కావచ్చు. రైతు నిరసనల్లో అగ్రభాగాన ఉన్నది పంజాబుకు చెందిన రైతులే అన్నది మరో వాస్తవం. ❀



అలీగఢ్ లో మోడీ

అలీగఢ్ ముస్లిం విశ్వవిద్యాలయం శతాబ్ది ఉత్సవాల్లో ప్రధానమంత్రి మోడీ పాల్గొన్నారు. అలీగఢ్ ముస్లిం విశ్వవిద్యాలయ పాలకమండలి మోడీ ఈ కార్యక్రమంలో పాల్గొనడమే చాలా అదృష్టంగా మురిసి పోయింది. మరోవైపు అలీగఢ్ మాజీ విద్యార్థులు, ప్రస్తుత విద్యార్థులు అనేకమంది అధ్యాపకులు మోడీని ఈ ఉత్సవాల్లో ఆహ్వానించడాన్ని తీవ్రంగా నిరసించారు.

వైస్ చాన్సలర్ తారీక్ మన్సూర్ మోడీని ఆహ్వానించాలని నిర్ణయించి నప్పుడు ఈ నిర్ణయాన్ని కొందరు సీనియర్ అధ్యాపకులు తీవ్రంగా వ్యతిరేకించి ప్రకటనలు కూడా ఇచ్చారు. ప్రధానిగా మోడీ అధికారం లోకి వచ్చిన తర్వాత నుంచి ముస్లిం వ్యతిరేక వైఖరి అవలంబిస్తున్నారని వేలెత్తి చూపించారు. అలీగఢ్ విద్యార్థి సంఘం మాజీ అధ్యక్షుడు, రాజ్యసభ మాజీ సభ్యుడు ముహమ్మద్ అదీబ్ ఒక వీడియో జారీ

చేసి మరీ ఈ నిర్ణయాన్ని ఖండించారు. వైస్ చాన్సలర్ తారీక్ మన్సూర్ ఆయనతో ఉన్న వాళ్ళు భట్రాజుల్లా మారిపోయారని విమర్శించారు. అలీగఢ్ లో ప్రాఫెసర్ ఎమిరెటస్ ఇర్ఫాన్ హబీబ్ మాట్లాడుతూ అలీగఢ్ శతాబ్ది ఉత్సవాల్లో మోడీ పాల్గొనడం అలీగఢ్ విశ్వవిద్యాలయానికి గర్వకారణమేమీ కాదని అన్నారు.

అలీగఢ్ విశ్వవిద్యాలయం భారతదేశంలోని ప్రముఖ విద్యాసంస్థల్లో ఒకటి. 1875లో ఆంగ్లో ఓరియంటల్ కాలేజీగా ఏర్పడింది. 1920లో అలీగఢ్ ముస్లిం యూనివర్సిటీగా మారింది. నేటికి వంద సంవత్సరాల చరిత్ర గతించింది. ఈ సంవత్సరమంతా శతాబ్ది ఉత్సవాలు జరుగు తున్నాయి. భారతదేశంలో ముస్లిముల విద్యాభివృద్ధికి అలీగఢ్ ముస్లిం విశ్వవిద్యాలయం చాలా సేవలు అందించింది. అనేకమంది నాయకులు, విద్యావేత్తలు, శాస్త్రవేత్తలు, మేధావులు, రచయితలు ఈ



విశ్వవిద్యాలయంలో చదువుకున్నవారే. పౌరసత్వ సవరణ చట్టానికి వ్యతిరేకంగా, ఎన్నార్స్ కి వ్యతిరేకంగా నిరసనలకు దిగిన అలీగఢ్ విశ్వవిద్యాలయంపై పోలీసులను పంపి అమానుషంగా దాడులు చేయించిన సంవత్సరం తర్వాత ప్రధాని మోడీని అలీగఢ్ విశ్వవిద్యాలయం పాలకమండలి ఆహ్వానించడాన్ని ముహమ్మద్ అదీబ్ తీవ్రంగా ఖండించారు. మోడీని ఈ కార్యక్రమానికి ఆహ్వానించడం ద్వారా విద్యార్థుల గాయాలపై కారం చల్లినట్లయ్యిందన్నారు. అలీగఢ్ టీచర్స్ అసోసియేషన్ను కూడా ఆయన తీవ్రంగా విమర్శించారు. స్వార్థ పరులు, వ్యక్తిగత లాభాల కోసం అర్రులు చాచేవారు, వైస్ చాన్సలర్, డీన్ పదవుల కోసం కాచుక్కుర్చున్నవాళ్ళు అని వర్ణించారు. మోడీ కార్యక్రమాన్ని బాయ్ కాట్ చేయాలని కొందరు పిలుపునిచ్చారు.

అలీగఢ్ కార్యక్రమంలో పాల్గొన్న మోడీ చెప్పిన మాటలు చాలా మంచి మాటలు. అందరూ ఆహా, ఓహో అనవలసిన మాటలు. ముస్లిముల పట్ల చాలా స్నేహభావంతో మాట్లాడారు. ఆయన మాటలు విని చాలా మంది ఆశ్చర్యపోయారు. ఆయన చెప్పిన మాటలను కనుక అమలు చేస్తే భారతదేశంలో చాలా గొప్ప మార్పు వస్తుంది. రాజకీయ వాతావరణం పూర్తిగా మారిపోతుంది. విద్వేషం మాయమైపోతుంది.

మోడీని పిలిచినందుకు వైస్ చాన్సలర్ తారీక్ మన్సూర్ ను నిందించిన వారు మోడీ ప్రసంగాన్ని నమ్మడానికి సిద్ధంగా లేరు. అలీగఢ్ లో మాట్లాడుతూ మోడీ “ఎవరినీ వేరుగా చూడడం జరగదు. మతపరమైన వివక్ష ఉండదు. రాజ్యాంగం ఇచ్చిన ప్రాథమిక హక్కులను అనుభవిస్తూ ప్రతి ఒక్కరు పురోగమించేలా చేస్తాం” అని చాలా మంచి మాటలు చెప్పారు. అలీగఢ్ ముస్లిం విశ్వవిద్యాలయం ఒక మిసీ ఇండియా వంటిదని పొగిడారు. అలీగఢ్ విశ్వవిద్యాలయంలో చదువుకున్న వారు దేశానికి అందించిన సేవలను ప్రస్తుతించారు. అంతేకాదు, ముస్లిం దేశాలతో భారతదేశ సంబంధాలు పటిష్టమయ్యేలా చేశారని కూడా మెచ్చుకున్నారు. ఇన్ని మంచి మాటలు చెప్పినప్పటికీ అసనమ్మకం బలంగానే ఉంది.

దేశంలో ముస్లిములకు అలీగఢ్ విశ్వవిద్యాలయం పట్ల సెంటి మెంటల్ సంబంధం ఉంది. దేశంలో బ్రిటీష్ ఇండియా కాలం నుంచి ముస్లిముల విద్యాభివృద్ధికి పనిచేస్తున్న సంస్థగా చాలా మంది అభిమానిస్తారు. మరోవైపు అలీగఢ్ ముస్లిం విశ్వవిద్యాలయం మైనారిటీ హోదాపై దాడులు వరుసగా జరిగాయి. అలీగఢ్ ముస్లిం విశ్వవిద్యాలయంపై వ్యతిరేక వైఖరి ప్రదర్శించిన వారెవరో ప్రత్యేకంగా చెప్పనవసరం లేదు. ఈ నేపథ్యంలో ప్రధాని మోడీ అలీగఢ్ విశ్వవిద్యాలయం కార్యక్రమంలో ప్రసంగించారు.

గతంలో కూడా మోడీ ఇలాంటి ప్రసంగం చేశారు. ఎప్పుడంటే, రెండవ సారి బీజేపీ అధికారంలోకి వచ్చినప్పుడు ఎర్రకోట నుంచి మాట్లాడుతూ ఆయన ఇలాంటి మాటలే చెప్పారు. బీజేపీ పార్లమెంటు సభ్యులు,

మిత్రపక్షాలు అందరూ ఎలాంటి వివక్ష లేకుండా అందరి కోసం పనిచేయాలని హితవు పలికారు. “మాపై నమ్మకం ఉంచిన వారి కోసం పనిచేస్తాం, ఎవరి నమ్మకాన్ని గెలుచుకోవాలో వారికోసం కూడా పనిచేస్తాం... నేను హృదయాలను గెలుచుకోడానికి ప్రయత్నిస్తాను” అన్నారు. సబ్ కా సాథ్ సబ్ కా వికాస్ అని నినాదమిచ్చారు.

ఆయన చెప్పిన మాటలను అప్పట్లో ముస్లిములు నమ్మారు. చాలా గొప్ప మాటలు చెప్పారని అనుకున్నారు. 2014లో మొదటిసారి అధికారంలోకి వచ్చింది సబ్ కా సాథ్ సబ్ కా వికాస్ అనే మాటలు చెప్పి. కాని జరిగింది ఏమిటి? ఐదేళ్ళ పాటు ముస్లిం వ్యతిరేక విధానాలే అమలయ్యాయి. ప్రతి ఏషయంలోను వ్యతిరేకత బాహుటంగా ప్రదర్శించారు. మరోవైపు మూకహత్యల సంఘటనలు ఒక పరంపరలా జరిగాయి. ఆయన చెప్పిన సబ్ కా సాథ్ సబ్ కా వికాస్ ఏమయ్యిందో కనబడలేదు. రెండవసారి అధికారంలోకి వచ్చిన తర్వాత కూడా మూకహత్యలు మరోసారి ప్రారంభమయ్యాయి. కాని ఆయన నోరిప్పి మాట్లాడలేదు.

భారతదేశంలో ముస్లిం మెజారిటీ రాష్ట్రంగా ఉన్న జమ్మూ కశ్మీర్ ప్రత్యేక ప్రతిపత్తిని రద్దుచేశారు. ఇది ఆగస్టు 2019లో జరిగింది. కశ్మీరును ఒక కేంద్రపాలిత ప్రాంతంగా చేశారు. నోట్లరద్దు చేసినప్పుడు కశ్మీరులో ఈ దెబ్బకు మిలిచెన్నీ అంతమైపోతుందన్నారు. ఇప్పుడు కశ్మీరు పరిస్థితి ఎలా ఉందో అందరికీ తెలుసు. కశ్మీరులో డిస్ట్రిక్ట్ డెవలప్ మెంట్ కౌన్సిల్ స్థానిక ఎన్నికలు జరిగాయి. ఫారుక్ అబ్దుల్లా నాయకత్వంలోని గుప్కార్ సంకీర్ణం అధికస్థానాలు సాధించింది. ప్రత్యేకప్రతిపత్తి రద్దు నిర్ణయంతో కశ్మీరు ప్రజల బతుకులు బాగు చేస్తామని చెప్పిన మాటలను వారెవరు నమ్మలేదని ఈ ఎన్నికల్లో స్పష్టమయ్యింది.

కేంద్ర హోంమంత్రి అమిత్ షా దేశవ్యాప్తంగా ఎన్నార్స్ తీసుకొస్తానన్నారు. అస్సాంలో ఎన్నార్స్ అమలు చేసారు. అనేకమంది ఎన్నార్స్ ప్రక్రియ వల్ల నానా కష్టాల పాలయ్యారు. ఎన్నార్స్ తుది జాబితా చూసిన బీజేపీ నాయకత్వానికి ఏం చేయాలో పాలుబోలేదు. అస్సాంలో ఎన్నార్స్ ని స్వయంగా బీజేపీ నేతలే అక్కడ వ్యతిరేకించడం ప్రారంభించారు. చివరకు అస్సాంతో సహా దేశవ్యాప్తంగా ఎన్నార్స్ నిర్వహిస్తామన్నారు. ఈ లోగా పౌరసత్వ సవరణ చట్టం తెచ్చారు. ముస్లిమేతర శరణార్థులకు పౌరసత్వం ఇస్తామన్నారు. ఎన్నార్స్ లో పేర్లు లేని ముస్లిమేతరులకు పౌరసత్వం గురించి ఆందోళన వద్దని హామీలిచ్చారు. క్రోనాలజీ గురించి చెప్పారు. ఎన్నార్స్ పేరుతో, ధృవీ కరణ సత్రాల సాకుతో ముస్లిములను వేధించడానికే ఈ నిర్ణయాలని విమర్శలు తీవ్రమయ్యాయి.

బాబరీ మస్జిద్ కేసులో సుప్రీంకోర్టు తీర్పు ఇచ్చింది. బాబరీ భూభాగాన్ని హిందువులకు కేటాయిస్తూ తీర్పు వచ్చింది. బాబరీ

ముష్టిదు కూల్చివేతకు బాధ్యులైన వారికే అక్కడ రామమందిర నిర్మాణ బాధ్యతలు కూడా కట్టబెట్టింది. ఆ తర్వాత ప్రధానన్యాయమూర్తి రంజన్ గోగోయ్ రిటైరయ్యారు. ఆ వెంటనే ఆయన్ను బీజేపీ రాజ్య సభకు నామినేట్ చేసింది. ముస్లిములే కాదు యావత్తు ప్రపంచం ఈ పరిణామాలను చూస్తూనే ఉంది.

దేశవ్యాప్తంగా పౌరసత్వ సవరణ చట్టానికి, ఎన్నార్సీకి వ్యతిరేకంగా నిరసనలు జరిగాయి. షాహిన్ బాగ్ నిరసన ప్రపంచవ్యాప్తంగా వార్తగా మారింది. సబ్ కా సాథ్ అన్నవాళ్ళు కనీసం మాట్లాడడానికి కూడా ముందుకు రాలేదు. షాహిన్ బాగ్ నిరసనల్లో పాల్గొన్న మహిళలను ఉగ్రవాదులతో పోల్చారు. గోలీమారో అనే నినాదాలు ఇప్పించారు. ఢిల్లీ ఎన్నికల్లో మతవిద్వేషాన్ని రాజేశారు. పౌరసత్వ సవరణ చట్టాన్ని వ్యతిరేకించేవారెవ్వరో వారి దుస్తులను చూసి గుర్తించవచ్చని ప్రధాని స్వయంగా అన్నారు. సబ్ కా సాథ్ సబ్ కా వికాస్ అని పలికిన నోటి తోనే ఈ మాటలు కూడా చెప్పారు. పాకిస్తాన్, బంగ్లాదేశ్, అఫ్ఘానిస్తాన్ దేశాల నుంచి వచ్చిన ముస్లిమేతరులకు మాత్రమే పౌరసత్వం ఇచ్చే ఈ చట్టం మతపరంగా వివక్ష చూపించే చట్టం మాత్రమే కాదు, ఎన్నార్సీలో పేర్లు లేకుండా పోయిన ముస్లిమేతరులకు మాత్రం ఈ చట్టం ద్వారా పౌరసత్వం ఇచ్చి, ముస్లిములను మాత్రం దేశం లేని ప్రజలుగా మార్చే ప్రయత్నంగా చాలా మంది విశ్లేషించారు. ఈ చట్టానికి వ్యతిరేకంగా జామియా మిల్లియా ఇస్లామియా, అలీగఢ్ విశ్వవిద్యాలయాల్లో విద్యార్థులు నిరసన ప్రదర్శనలకు దిగారు. పోలీసులు అత్యంత అమానుషంగా విద్యార్థులపై దాడులు చేశారు. షాహిన్ బాగ్ నిరసన శిబిరాన్ని అప్రతిష్ఠపాలు చేయడానికి పూర్తి ప్రయత్నాలు చేశారు. ఉత్తరప్రదేశ్ లో యోగీ ఆదిత్యనాథ్ ప్రభుత్వం సిఎపి నిరసనకారులపై కేసులు పెట్టింది. ప్రభుత్వ లెక్కల ప్రకారమే 23 మంది మరణించారు. 83 మంది గాయపడ్డారు. వందలాది మందిని నిర్బంధించారు.

ఈశాన్య ఢిల్లీలో హింసాకాండ చెలరేగింది. 53 మంది మరణించారు. మరణించిన వారిలో అత్యధికులు ముస్లిములే. ఈ హింసాకాండను విచారించిన పోలీసులు అరెస్టులు చేసింది, నిర్బంధించింది కూడా ముస్లిములనే. సిఎపి నిరసన కార్యక్రమాల్లో పాల్గొన్న మాజీ కాంగ్రెసు కౌన్సిలర్ ఇష్రత్ జహాన్ ఇప్పటికీ కూడా జైల్లో ఉంది. ఆమెపై జైల్లో అనేకసార్లు దాడులు జరిగాయి. ఉపా చట్టం క్రింద ఆమెను అరెస్టు చేశారు. ఆమె నేరం రుజువు కాలేదు కాని ఆమెను జైల్లో పెట్టడం, ఆమెపై దాడులు జరగడం చూస్తే ఏమనిపిస్తోంది.

ఉత్తరప్రదేశ్ తదితర బీజేపీ పాలిత రాష్ట్రాలు లవ్ జహాద్ కు వ్యతిరేకంగా చట్టాలు చేశాయి. అసలు లవ్ జహాద్ సంఘటనలు ఏవైనా జరిగాయో? జరిగితే ఎన్ని జరిగాయి? ఈ డేటా ఏదీ ప్రభుత్వం వద్ద లేదు. గతంలో రాజ్ నాథ్ సింగ్ ఒక సందర్భంలో లవ్ జహాద్ అంటే

ఏంటి అని మీడియా వారినే ఎదురు ప్రశ్నించారు. అసలు ఎక్కడా కనబడని లవ్ జహాద్ పై రాద్ధాంతాలు చేసి ఇప్పుడు దానిపై చట్టం అంటున్నారు. ఈ చట్టం మతాంతర వివాహాలు చేసుకున్న జంటలను వేధించడానికి, ముఖ్యంగా ముస్లిం యువకులపై దాడులు చేయడానికి చేశారని విమర్శలు వెల్లువెత్తుతున్నాయి. ఇటీవల ఒక ముస్లిం వివాహం సందర్భంగా పోలీసులు దాడి చేసి వధూవరులను నిర్బంధించారు లవ్ జహాద్ అనే అనుమానంతో. నిజానికి అక్కడ వధువు, వరుడు ఇద్దరు కూడా ముస్లిములే. కేవలం అనుమానం సాకుతో ముస్లిములను వేధిస్తున్న ఇలాంటి సంఘటనలు చాలా ఉన్నాయి. కేరళలో లవ్ జహాద్ కేసులంటే చేసిన రాద్ధాంతం అందరికీ తెలిసిందే. ఉత్తరప్రదేశ్ పోలీసులు మరింత అమానుషంగా వ్యవహరిస్తున్నారు. రషీద్ అనే ముస్లిం యువకుడిని వివాహం చేసుకున్న ముస్కాన్ పరిస్థితి ఇప్పుడు అగమ్యగోచరంగా ఉంది. రషీద్ ను అతని సోదరుడిని జైల్లో పెట్టారు. ముస్కాన్ ను పెల్లరుకు తరలించారు. అక్కడ తనకు ఏదో ఇంజక్షన్ ఇచ్చారని తనకు గర్భస్రావం అయ్యిందని ఆమె రషీద్ తల్లికి, అంటే తన అత్తగారికి ఫోనులో చెప్పింది. ఇదంతా లవ్ జహాద్ చట్టం అమలులో జరుగుతున్నదే.

ఒక ముస్లింను వివాహం చేసుకున్న హిందూ మహిళ అత్తగారింట సీమంతం వేడుకగా జరిగినట్లు ఒక వ్యాపార ప్రకటన తనిష్కె విడుదల చేసింది. ఇది లవ్ జహాద్ ను ప్రోత్సహిస్తుందంటూ రాద్ధాంతం చేశారు. అసలు లవ్ జహాద్ సంఘటనల డేటా ప్రభుత్వం ఎందుకు చెప్పడం లేదు. అసలుందా లేదా అన్న వివరణ ఎందుకు ఇవ్వడం లేదు. ప్రధాని ఈ విషయమై ఎందుకు మాట్లాడడం లేదు?

తాజాగా, ఫరీదాబాద్ లో సివిల్ ఆసుపత్రి పేరు బాద్షా ఖాన్. ముస్లిం స్వతంత్ర సమరయోధుల పేర్లను తుడిచేస్తున్న నేపథ్యంలో బాద్షా ఖాన్ ఎవరో బహుశా చాలా మంది తెలుగు పౌరకులకు తెలియకపోవచ్చు. అసలు పేరు ఖాన్ అబ్దుల్ గఫార్ ఖాన్. సరిహద్దు గాంధీగా పేరుపడిన స్వతంత్ర సమరయోధుడు. గాంధేయవాది. భారతరత్న. భారత విభజనను తీవ్రంగా వ్యతిరేకించిన నాయకుడు. బ్రిటీషు వారిపై పోరాడిన స్వతంత్ర సమరయోధుడు. కాని ఇప్పుడు హర్యానా రాష్ట్ర ముఖ్యమంత్రి మనోహర్ లాల్ ఖట్టర్ గారికి బాద్షా ఖాన్ పేరుతో ఉన్న ఆసుపత్రి పేరు మార్చాలని అనిపించిందట. అందుకని వెంటనే ఆసుపత్రి పేరును అటల్ బిహారీ వాజపేయి పేరు పెట్టాలని ఆదేశించాడు. అనేకమంది ప్రముఖులు ఈ నిర్ణయాన్ని తీవ్రంగా విమర్శించారు. బాద్షా ఖాన్ పేరు ఒక ముఖ్యమంత్రికి నచ్చలేదు కాబట్టి మార్చేయాలన్నాడు. ఈ పేరు నచ్చకపోవడానికి కారణమేమిటి?

ఈ నేపథ్యంలో ప్రధాని మోడీ అలీగఢ్ విశ్వవిద్యాలయం కార్యక్రమంలో చెప్పిన మాటలను పరిశీలించవలసి ఉంది. అలీగఢ్ విశ్వవిద్యాలయం కార్యక్రమంలో ఆయన చెప్పిన మాటలు నమ్మకశ్యమైనవేనా? అనే ప్రశ్నకు బహుశా త్వరలోనే జవాబు లభించవచ్చు. ❀



కాలం సాక్షిగా... జీవితం కిటికీవేషాలది

-షేక్ అబ్దుల్ బాసిత్ కొత్త గూడెం

సృష్టి జీవరాశులలో అత్యుత్తమ జీవి, మంచి చెడుల విచక్షణ జ్ఞానం ఉన్న జీవి మనిషి. పరిశీలించి చూస్తే సృష్టి యావత్తూ మనిషి కోసమే సృష్టించబడినట్టు కూడా తెలుస్తోంది.

కాని మన ఈ జీవన పయనం చాలా చిత్రంగా ఉంటుంది. అంతా మన చేతుల్లోనే ఉన్నట్టుగా అనిపిస్తుంది. కాని ఏదీ మనం అనుకున్నట్టుగా సాగదు.

అమ్మ గర్భంలో ప్రాణం పోసుకున్న మనం, ఆ తొమ్మిది నెలల జీవితమే సర్వస్వం అనుకుంటాం.

తొమ్మిది నెలల తరువాత ఈ లోకం లోకి రాగానే “ఏదో కొత్త లోకంలోకి వచ్చానే” అని ఇక్కడ ఏం చేయాలో తెలియక కేర్... కేర్... మంటూ ఏడుస్తాం.

తన చిన్నారి ఏడ్చు విన్న తల్లి తన చనుబాలు త్రాగమని నోటికి అందిస్తుంది.

అప్పటి వరకు ఎర్రని రక్తంగా ఉన్న ఆ రోమ్ముల్లో ప్రపంచం లోనే బలవర్ధకమైన తెల్లని ఆహారంగా ఏలా మారిందో, ఎవరు మార్చారో ఆలోచించే తీరిక సమయం అటు అమ్మకు కాని ఇటు మనకు కాని లేదు.

ఇవన్నీ యాంత్రికంగా జరిగి పోతుంటాయి. కాలంతో పాటు మెల్లిమెల్లిగా ఎదుగుతూ బాల్యం యువ్వనం ముసలితనం అనే మజిలీలు దాటుకుంటూ మృత్యువు ఒడిలోకి చేరి ముగిసిపోతుంది మన ఈ జీవితం.

“ఓ మానవుడా! నీవు భారంగా బలవంతంగా నీ ప్రభువును కలుసుకోబోతున్నాము”. (ఖుర్ఆన్ 84 : 6)

అంటే ఏమి లేని నిన్ను అమ్మ గర్భంలో కంటికి కనిపించని సూక్ష్మమైన వీర్య బిందువులను కలిపి తొమ్మిది నెలల కాలంలో అద్భుతమైన ఆకారంలో మలచి అందులో తిరిగి ఆడ మగ అనే రెండు జాతులుగా మలచిన శక్తి, తిరిగి మరణంతో ముగింపు పలికే శక్తి వైపు భారంగా బలవంతంగా వెళ్ళి పోతున్నావు.

మానవుడు శాస్త్ర సాంకేతిక రంగాల్లో ఊహించని అభివృద్ధి సాధించాడు. కానీ మనిషి జీవితం ఈ చావు పుట్టుకల నడుమ ఎందుకో తెలుసుకోలేక పోవడం విచారకరం. ఇదే విషయాన్ని ఖురాన్ లో అల్లాహ్ ఇలా ప్రశ్నిస్తున్నాడు :

ఓ మానవుడా! పరమదాత అయిన నీ ప్రభువును గురించి ఏ విషయం నిన్ను మోసంలో పడవేసింది? ఆయనే నిన్ను

సృష్టించాడు, ఎలాంటి లోపం లేకుండా నిన్ను తీర్చిదిద్దాడు, నిన్ను తగిన రీతిలో పొందికగా రూపొందించాడు, తాను తలచిన ఆకారంలో నిన్ను క్రమబద్ధంగా మలిచాడు. ఎంత మాత్రం కాదు, (అసలు విషయం ఏమిటంటే) మీరు శిక్షా ప్రతిఫలాలు లేవని తిరస్కరిస్తున్నారు. కాని మీపై కాపాలా దారులు నిర్మించబడి ఉన్నారు, మీ చర్యలను ఒక కంట కనిపెడుతూ ఉండే గౌరవనీయులైన లేఖకులు మీపై నియమించబడ్డారు. మీరు చేసే ప్రతి పనీ వారికి తెలుసు. (ఖుర్ఆన్ 82: 6-12)

కాలంతో పాటు కరిగిపోతూ తిరిగి మట్టిలో కలిసి కనుమరు గయ్యే ఈ జీవిత మర్మాన్ని వివరిస్తూ ఇస్లాం చెబుతున్న జీవిత సత్యం ఏమిటంటే?

మనకు లభించిన జీవిత గడువు ఒక పరీక్ష కోసం ఇవ్వబడింది. ఇక్కడ కొందరికి అధికారాన్ని మరికొందరికి ధనాన్ని, బలాన్ని, జ్ఞానాన్ని ఇచ్చి ఆ పైవాడు పరీక్షిస్తున్నాడు.

ఎవరైతే వారికి లభించిన వరాలను ధర్మ మార్గంలో, న్యాయ మార్గంలో సద్వినియోగం చేసుకుంటారో వారికి శాశ్వతమైన స్వర్గ జీవితం లభిస్తుంది. అలా కాకుండా తన ఈ జీవితమే సర్వస్వం అనుకుంటూ ప్రాపంచిక భోగలాలసాల వెంట పరుగులు తీస్తారో వారు ఇక్కడ లభించిన ప్రతి దాన్ని, ఇక్కడ చేసిన ప్రతి పనికి సమాధానం చెప్పుకోవాలి.

ప్రతి వ్యక్తి తాను సంపాదించే దానికి తాకట్టుగా ఉంటాడు. (74:38).

మీలో మంచి పనులు చేసేవారెవరో పరీక్షించి చూద్దామని ఆయనచావు బతుకులను సృష్టించాడు. (67:2)

కాని మరణాన్ని మరచి రంగు రంగుల ప్రాపంచిక భోగలాల సాల మాయలో నిండా మునిగిపోయిన మనిషి ఏమను కుంటున్నాడంటే,

“జీవితం అంటే కేవలం మన ఈ ప్రాపంచిక జీవితం మాత్రమే. ఇక్కడే మరణం, ఇక్కడే మన జీవనం. కాల పరిభ్రమణం తప్ప, మనలను ఏదీ చంపలేదు” (45: 24)

వీరు ఇలా అనుకోవడానికి కారణం ఏమిటంటే?

“ప్రజలు ప్రాపంచిక జీవితపు బాహ్యరూపాన్ని మాత్రమే

ఎరుగుదురు, పరలోకం గురించి స్వయంగా వారే ఉపేక్షా భావంలో ఉన్నారు.” (30:7)

“బాగా తెలుసుకోండి, ఈ లౌకిక జీవితం ఒక ఆట, ఒక వినోదం, బాహ్యపటాటోపం, పరస్పరం ప్రగల్భాలు పలకటం, సంపద సంతానాల విషయంలో ఒకరిపై ఒకరు ఆధిక్యం పొందడానికి ప్రయత్నించటం తప్ప మరేమీ కాదు.” (57:20)

కాని వాస్తవానికి ఈ ప్రాపంచిక సిరిసంపదలు, అధికారం మంది మార్పులం మరణం నుంచి కాపాడుకునేందుకు పనికి రావన్నది నగ్న సత్యం.

“ఇక మీరు గనుక ఎవరికీ బానిస కాకపోతే, ఈ అభి ప్రాయంలో మీరు గనుక సత్యవంతులే అయితే, చనిపోయే వాడి ప్రాణం గొంతులోకి వచ్చినప్పుడు, అతడు చనిపోతున్నాడని మీరు కళ్ళారా చూస్తూ ఉంటారు, ఆ సమయంలో పోయే ప్రాణాన్ని మీరు తిరిగి ఎందుకు తీసుకు రాలేరు?” (56:83-85)

మనిషి ఈ ప్రపంచంలో సృష్టికి ప్రతి సృష్టి చేయగలడు. యావత్ ప్రపంచాన్ని క్షణాల్లో భస్మం చేయగలడు. కానీ చేయలేనిది ఏదైనా ఉందీ అంటే మరణాన్ని ఒక్క క్షణం అటూ ఇటూ చేయలేకపోవడమే.

అందుకే కాలంతో పాటు కరిగిపోతూ మరణంతో ముగింపు పలికే దిశగా పరుగులు తీస్తున్న ఈ జీవితంలో ఏం చేయాలో ప్రవక్త ముహమ్మద్ (స) 1450 సంవత్సరాల క్రితమే తెలిపారు.

“ప్రపంచ వెనుతిరిగి వెళ్ళి పోతుంది. ప్రళయం వేగంగా మీకు ఎదురుగా వస్తోంది. ఈ రెంటిలో మీరు ప్రతిదానికీ సంతానం, మీరు మాత్రం పరలోకానికే పుత్రులుగా ఉండండి. ప్రపంచ పుత్రులుగా మారకండి. ఈ రోజు ప్రపంచంలో పని చెసుకునే అవకాశం ఉంది. ఇక్కడ ఎవరినీ ప్రశ్నించడం జరగదు. రేపు పరలోకంలో ప్రతి వ్యక్తి ప్రశ్నించబడతాడు. పనిచేసే గడువు ఏం మాత్రం ఉండదు.”

అంటే ప్రాపంచిక భోగలాలసాల మాయలో పడి మంచి చెడుల విచక్షణ మరచి ఇష్టమొచ్చినట్లు జీవిస్తే ఇక్కడ ఎవరూ అడిగేవారు ఉండరు, కాని మరణానంతరం ఇక్కడ చేసిన ప్రతి పనికి సమాధానం చెప్పుకోవాలి. అక్కడ మంచి

పనులు చేసే అవకాశం ఉండదు. జాగ్రత్త ! జీవితం ఏ క్షణాన అయినా ముగిసిపోతుంది. అసలు జీవితం మరణం తరువాత మొదలౌతుంది.

“వారు తమకు చేయబడిన హితోపదేశాన్ని విస్మరించినప్పుడు, మేము (సృష్టికర్త) వారి కొరకు సకల భోగభాగ్యాల ద్వారాలను తెరిచాము. వారు తమకు ప్రసాదించబడిన అనుగ్రహాల ఆనందంలో గ్రోలుతుండగా, అకస్మాత్తుగా మేము వారిని పెట్టుకున్నాము. అప్పుడు పరిస్థితి ఎలా ఉందంటే వారు ప్రతి మేలు విషయంలో హతాశులయ్యారు.” (ఖుర్ఆన్ 6:44)

కాల ప్రవాహంలో పడి కొట్టుకుపోతున్న ఓ మానవుడా! మేలుకో. దైవం నీకు మాత్రమే ప్రసాదించిన మంచి చెడుల విచక్షణ జ్ఞానాన్ని వినియోగించుకుని ఆలోచించు. ఏ క్షణం లోనైనా ముగిసిపోయే జీవిత మర్మాన్ని తెలుసుకో. కాలం చాలా విలువైనది. గడిచిన క్షణం తిరిగి రాదు. చేయవలసిన పనులు వదిలి, మన వెంట రాని వాటిని కూడబెట్టే పనుల్లో లీనం కావద్దు. ఈ జీవితాన్ని ఇచ్చిన సృష్టికర్తను గురించి తెలుసుకో. ఆయన ఎందుకు ఈ జీవితాన్ని ప్రసాదించాడో తెలుసుకో. మరణానంతరం పనికి వచ్చే సామగ్రిని సిద్ధం చేసుకో.

క్యాలెండర్ మారగానే ‘హ్యాపీ న్యూఇయర్’ అంటూ గంతులు వేస్తూ మందు, విందులో చిందులు వేస్తున్నావు. అయ్యో! ఇచ్చిన జీవిత గడువులో ఒక సంవత్సరం కరిగిపోయిందే అని ఆలోచించడం లేదు.

మనం జీవితాన్ని గురించి అడిగే ఐదు ప్రశ్నల గురించి తెలుపుతూ ప్రవక్త ముహమ్మద్ (స) ఇలా సెలవిచ్చారు.

- 1) నీకు లభించిన వయస్సును ఏ ఏ పనుల్లో వెచ్చించావు?
- 2) అర్జించిన జ్ఞానాన్ని ఎంత వరకు ఆచరణలో పెట్టావు?
- 3) ధనాన్ని ఎలా సంపాదించావు?
- 4) సంపాదించిన సంపదను ఏ ఏ మార్గాలలో ఖర్చు చేసావు?
- 5) యవ్వనాన్ని ఏ యే పనులలో వెచ్చించావు?

అంతేకాదు ఈ ప్రశ్నలకు సమాధానాల కోసం ఏం చేయాలో కూడా చాలా చక్కగా వివరించారు ప్రవక్త (స) : ఐదు విషయాలను ఐదు విషయాలకన్నా మేలైనవిగా భావించు.

- 1) ముసలితనానికి ముందు యవ్వనాన్ని మేలైనదిగా భావించు.
ఎందుకంటే యవ్వనంలో ఉన్న శక్తి ముసలితనంలో ఉండదు. చేయాలని ఉన్నా చేయలేం.
- 2) అనారోగ్యానికి ముందు ఆరోగ్యాన్ని మేలైనదిగా భావించు.
అంటే ఆరోగ్యంగా ఉన్నప్పుడే మంచి పనులు చేయడంలో అలసత్వం చేయకు. ఇంకా ఎక్కువ మంచి పనులు చేసుకో.
- 3) లేమికి పూర్వమే కలిమిని మేలైనదిగా భావించు.
ధనం దగ్గర ఉన్నప్పుడు మంచి పనులకై ఖర్చు చేయడానికి మనసు ఒప్పుదు. కాలం కలిసిరాక ఉన్నదంతా ఊడ్చుకుని పోయాక, అయ్యో ఉన్నప్పుడు మంచి పనులకై ఖర్చు చేస్తే బాగుండే అని బాధపడకు.
- 4) పనుల్లో బిజీగా కాక ముందే తీరికను మేలైనదిగా భావించు.
తీరిక సమయాల్లో పనికి రాని పనులలో కాలక్షేపం చేసి, పనుల్లో బిజీగా అయ్యాక, అరే ! ఖాళీగా ఉన్నప్పుడే కొన్ని మంచి పనులు చేసుకుని ఉంటే బాగుండేది అని బాధపడకు.
- 5) మరణానికి ముందు జీవితాన్ని మేలైనదిగా భావించు.
మరణించిన తరువాత చేసిన పనులకు సమాధానాలు చెప్పుకోవడం తప్ప మంచిపనులు చేసుకునే అవకాశం ఉండదు. అందుకే ఏ క్షణంలోనైనా ముగిసిపోయే జీవితాన్ని సదా మంచి పనుల్లో వెచ్చించుకుంటే మంచిది కదా.

మిత్రులారా! మరో సంవత్సర కాలం మనల్ని వీడి వెళ్లి పోతుంది. మృత్యువు కౌగిట్లోకి తీసుకోవడానికి కాచుకుని కూర్చున్నదని మరువకు. లభించిన జీవితాన్ని ఎవరికి ఎలాంటి హాని కలిగించకుండా సాధ్యం అయినంత వరకూ మంచిని చేస్తూ సాగిపోవాలి. మరణానంతరం శాశ్వత జీవితాన్ని పొందడానికి ప్రయత్నం చేద్దాం.

లభించే 2021 సంవత్సర సమాజంలోని సకల చెడులు సమసిపోతాయి, విశ్వ మానవులంతా సుఖసంతోషాలతో ఆయురారోగ్యాలతో జీవించేలా పైవాడు కరుణించాలని, అలా జీవించే భాగ్యాన్ని ప్రసాదించాలని మనస్ఫూర్తిగా కోరుకుందాం. ❖

మౌలానా హస్తత్ మోహాని (1878-1951)

64



స్వరాజ్యం కాదు కావాల్సింది ‘సంపూర్ణ స్వరాజ్యం’ అంటూ ఎలుగెత్తిచాటి మహాత్మా గాంధీ అభిప్రాయానికి వ్యతిరేకంగా సభికుల్ని ఆకట్టుకుని, గాంధీజీని సయితం కలవర పెట్టించిన ‘చిచ్చర పిడుగు’, మౌలానా హస్తత్ మోహాని 1878లో ఉత్తరప్రదేశ్ లోని మోహాన్ పట్టణంలో జన్మించారు. ఆయన తల్లితండ్రులు ఆయనకు పెట్టిన పేరు సయ్యద్ ఫజల్ హాసన్. చిన్న వయస్సు నుండి మంచి ఉర్దూ కవిగా ఖ్యాతి గడించిన ఆయన కలం పేరు ‘హస్తత్’ కావడంలో మౌలానా హస్తత్ మోహాని పేరుతో ఆయన విఖ్యాతు డయ్యారు. పదిహేడవ ఏటనే గజల్స్ రాయటం ప్రారంభించిన ఆయన ‘ఉర్దూ-ఎ-ముఅల్లా’ పత్రికకు ఎడిటర్ గా బాధ్యతలు నిర్వహించారు. అరవింద ఫోప్ బాల గంగాధర తిలక్ విప్లవాత్మక భావాల పట్ల ఆకర్షితులైన ఆయన చదువు పూర్తి కాగానే ఆంగ్ల ప్రభుత్వ నౌకరుగా చాకిరి చేయటం ఇష్టంలేక స్వతంత్రంగా జర్నలిస్టు జీవితం ప్రారంభించారు. బానిసత్వాన్ని ఏ రూపంలో ఉన్నా సహించని మౌలానా హస్తత్ మోహాని ఆంగ్ల ప్రభుత్వం మీద తిరుగులేని పోరు సలిపేందుకు నడుంకట్టారు. 1903లో భారత జాతీయ కాంగ్రెస్ లో చేరారు. ఆంగ్ల ప్రభుత్వానికి వ్యతిరేకంగా విప్లవాత్మక భావాలతో వలస పాలకుల చర్యలను విమర్శిస్తూ వ్యాసాలు రాశారు. ఆ కారణంగా 1909లో ఆయన మీద ఆంగ్ల ప్రభుత్వం రాజద్రోహం నేరం మోపి, విచారణ తంతు జరిపి జరిమానా, జైలుశిక్ష విధించింది. మౌలానా హస్తత్ మోహాని జరిమానా కట్టలేకపోవటం వలన ఆయన సమకూర్చుకున్న అమూల్య గ్రంథాలను పోలీ



☎ 9440241727

బ్రిటిష్ పాలనను, దోపిడీని ఎదిరించిన భారతీయుల చరిత్రలో ప్రజల సమైక్యతే ప్రత్యేక లక్షణమని నిరూపించడం ధ్యేయంగా భారత స్వాతంత్ర్యోద్యమంలో పాల్గొన్న ముస్లిం అమర వీరుల గురించి చరిత్ర కారుడు, బహుగ్రంథ కర్త సయ్యద్ నశీర్ అహమ్మద్ రూపొందించిన ఆల్బమ్ ‘చరితార్థాలు’ (తెలుగు) ‘ది ఇమ్యార్టల్స్’ (ఇంగ్లీషు) నుండి గీటురాయి పాఠకుల కోసం ప్రత్యేకం

సులు జప్తుచేశారు. జాతీయోద్యమ కాలంలో ఆయన అత్యధిక సమయం జైలులో గడిచింది. స్వదేశీ ఉద్యమానికి ఊపిరి పోసేందుకు భార్య నిషాతున్నిసా బేగంత్ కలసి భారతదేశంలోని ప్రథమ ‘స్వదేశీ స్టోర్స్’ ఆయన ప్రారంభించారు. ఖిలాఫత్ ఉద్యమంలో చురుకైన పాత్ర నిర్వహించిన ఆయన పలుమార్లు హైదరాబాద్ సందర్శించి ఖిలాఫత్ - సహాయనిరాకరణ ఉద్యమ ప్రచారం గావించారు. 1921లో అహ్మదాబాద్ కాంగ్రెస్ సమావేశంలో ఆయన ‘సంపూర్ణ స్వరాజ్యం’ తీర్మానాన్ని ప్రతిపాదించారు. అహింసా సిద్ధాంతాలు అన్ని సమయాలలో అనుసరించదగినవి కావంటూ సాధికారికంగా విమర్శించి గాంధీజీ ప్రశంసలు అందుకున్నారు. చివరి పరిష్కారంగా సంపూర్ణ స్వరాజ్యం సాధించేందుకు హిందూ-ముస్లిం ఐక్యత ఎంతో అవసరమని ప్రకటించిన ఆయన ఆ దిశగా ఎంతో కృషి చేశారు. సమ సమాజాన్ని కాంక్షించిన ఆయన సామ్యవాద సిద్ధాంతాల పట్ల ఆకర్షితు డయ్యారు. మహాత్ముడి కొన్ని విధానాలు నచ్చక 1928లో జాతీయ కాంగ్రెస్ నుండి బయటకు వచ్చి ముస్లిం లీగ్ వైపు ఆయన మొగ్గు చూపినా లీగ్ వేర్పాటువాదం సరికాదన్నారు. 1946 నాటి అసెంబ్లీ ఎన్నికలలో లీగ్ అభ్యర్థిగా ఎన్నికైనప్పటికీ భారత విభజనను వ్యతిరేకించారు. 1947 తరువాత కూడా పలుమార్లు పార్లమెంటు సభ్యునిగా ఎన్నికయ్యారు. స్వతంత్ర భారతావనిలో కూడా తాను నమ్మిన సిద్ధాంతాల కోసం తాను ఏర్పర్చుకున్న బాటన సాగిన విప్లవకారుడు మౌలానా హస్తత్ మోహాని లక్నోలో 1951 మే 13న కన్నుమూశారు. ❀

విశ్వాసుల మాత

సయ్యిదా ఆయిషా

رضي الله عنها

ఉర్దూ మూలం : అల్లామా సయ్యిద్ సులైమాన్ నద్వి (రహ్మా)

తెలుగు రూపం : ముహమ్మద్ అజీజుర్రహ్మాన్

మరికొన్ని పుస్తకాలలో ఈ సందర్భంగా సయ్యిదా ఆయిషా(ర.అ) చేసిన మరొక ప్రసంగం కూడా ఉంది. అది మరింత అనర్గళంగా, ఉత్సాహంతో పెంచేదిగా ఉంది. ఆమె హెచ్చు స్వరంతో,

“ప్రజలారా! నిశ్శబ్దం!! నిశ్శబ్దం!!!” అన్నారు. ఈ మాట వినగానే నలువైపులా ఒక్కసారిగా నిశ్శబ్దం రాజ్యమేలింది. ఎవరి నోట్లూనూ అసలు నాలుకే లేదన్నట్లుగా నిశ్శబ్దం ఆవరించింది. సయ్యిదా ఆయిషా(ర.అ) తన ప్రసంగాన్ని కొనసాగిస్తూ ఇలా అన్నారు :

“వినండి! ఒక తల్లిగా మీపైన నాకు హక్కు ఉంది. నాకు హితబోధ చేసే గౌరవం దక్కింది. తన ప్రభువుకు అవిధేయుడైన వాడు తప్ప నాపై ఎవడూ నిందారోపణ చేయలేడు. దైవప్రవక్త(స) నా గుండెలపై తల ఉంచి తనువు చాలించారు. నేను ఆయన(స) గారి ప్రయమైన భార్యను. అల్లాహ్ నన్ను ఇతరుల నుండి సర్వ విధాలా సురక్షితంగా ఉంచాడు (ప్రవక్త సతీమణులలో ఆమె ఒక్కరే కన్య). నా మూలంగానే విశ్వాసుల - కపటుల మధ్య విచక్షణారేఖ పడింది (ఇది ఇఫ్కా సంఘటనను సూచిస్తోంది). నా మూలంగానే అల్లాహ్ మీపై ‘తయముమ్’ ఆజ్ఞను అవతరింపజేశాడు. ఇక నా తండ్రి; ఆయన మూడవ ముస్లింగా చరిత్రకెక్కారు. సోర్ గుహలో తలదాచుకున్న ఇద్దరిలో ఆయన రెండవవారు.

‘సిద్దీఖ్’గా బిరుదాంకితుడైన మొదటి వ్యక్తి. దైవప్రవక్త (సఅసం) పరమపదించిన సమయంలో ఆయన నా తండ్రి త్యాగాల పట్ల సంతోషులై ఉన్నారు. ఆయన(స) తదనం తరం ఖిలాఫత్ బాధ్యతలు ఆయన(రజి)పైన పడ్డాయి. ఆ తరువాత ఏం జరిగిందో మీకు తెలుసు. ఇస్లాం ధర్మం త్రాడు కదలిపోతున్నట్లు నా తండ్రి గమనించి, ఆ త్రాడు రెండు అంచులను గట్టిగా పట్టుకున్నారు. ఆయన కాపట్యానికి కళ్లెం వేశారు. ఆయన ధర్మభ్రష్టతా (ఇర్బాద్) గండిని మూసివేశారు. యూదుల ద్వారా ఉధృతమైన బడబాగ్నిని ఆయన ఆర్పివేశారు. ఆ సమయంలో దుర్భేద్యమైన ఇస్లాం కోటకు బీటలు వారుతుంటే మీరు చోద్యం చూస్తూ ఉండిపోయారు. కాని ఆయన ఆ కోటకు పడే రంధ్రాలను మూసివేశారు. చెడిపోతున్న వారిని చక్కదిద్దారు. పడిపోతున్న వారికి చేయూతనిచ్చి నిలిపారు. దాహం తీరిన వారిని, వారి నెలవులకు చేర్చారు. దప్పిక గొన్నవారిని నీటి ఒడ్డు వరకు తీసుకువచ్చారు. ఆయన కాపట్యం మెడలు వంచిన తరువాత, ధర్మభ్రష్టతా ధోరణిని అణిచివేసిన మీదట, ముస్లింలకు వ్యతిరేకంగా యుద్ధాన్ని రాజేసి మీ పన్ను సామగ్రిని కొనసాగి గట్టిగా బిగించి కట్టిన తరువాత అల్లాహ్ ఆయన్ని లేపుకున్నాడు.

ఆయన పోతూపోతూ ఎవరిని తన వారసుడుగా చేసి

పోయారో కూడా మీకు తెలుసు. ఎవరయినా అతనికి చేదోడుగా ఉంటే వారి రక్షణకు అతను సర్వవిధాలా బాధ్యుడుగా ఉండేవారు. మదీనాలోని రెండు పర్వత శ్రేణులకు మధ్య ఎంత అంతరం ఉండేదో అంత అంతరం అతనికి-మార్గవిహీనతకు మధ్య ఉండేది. ఇస్లాం సహాయకునిగా అతను రాత్రిళ్ళు జాగారం చేసేవాడు. తనకన్నా ముందు గతించిన మహనీయుల పాద చిహ్నాలలో నడుచుకున్నాడు. ఉపద్రవ స్థావరాలను నేలమట్టం చేసేశాడు. దివ్య ఖుర్ఆన్ లోని ఆదేశాలను యథాతథంగా అమలుపరిచాడు.

“ఇప్పుడు నేను ప్రజల ప్రశ్నలకు కేంద్రబిందువుగా మారాను. ఈవిడ గారు సైనిక దళాన్ని తీసుకుని ఎందుకు బయలుదేరినట్టు? అని ప్రజలు ప్రశ్నిస్తారు సంధిస్తున్నారు. నా లక్ష్యం కల్లోలాన్ని సృష్టించటం కానేకాదు, కల్లోలం సమసిపోవాలన్నదే నా అభిమతం. నేనేం చెప్పినా సత్యబద్ధంగా, న్యాయ సమ్మతంగా చెబుతున్నాను. హెచ్చరికగా చెబుతున్నాను. అల్లాహ్ తన ప్రవక్తపై శాంతిని కురిపించాలని ప్రార్థన.”

ఈ ప్రసంగం విన్న వారంతా మంత్రముగ్ధులయ్యారు. ప్రసంగంలోని ఒక్కొక్క అక్షరం ప్రత్యర్థుల గుండెల్లో గునపంలా గుచ్చుకుంది. అప్రయత్నంగా వారి నోట, “దైవసాక్షి! ఈమె చెప్పేది నిజం” అన్నమాట వెలువడింది. వారు తమ పంక్తుల్లో నుండి వెళ్ళి సంస్కరణా ప్రియులైన సైనికుల పంక్తుల్లో నిలబడ్డారు. కాకపోతే మొదటి నుండి దురనుమానానికి లోనై ఉన్నవారు ఆ ప్రసంగంపై అభ్యంతరాలు లేవనెత్తారు. వారి అభ్యంతరాలకు ఇతరులు జవాబులిచ్చారు.

ఇక అక్కడి నుంచి ఇరువర్గాల మధ్య ప్రశ్నోత్తరాలు మొదలయ్యాయి. ఎవరూ తగ్గటం లేదు. ఇది గమనించిన సయ్యిదా ఆయిషా (ర.అ) తన వర్గం వారిని తిరిగి వెళ్ళమని ఆజ్ఞాపించారు. బస్త్రా ఉత్తరాధికారి సమర్థకులలో ఎవరయితే సయ్యిదా ఆయిషా (ర.అ) ప్రసంగం విని తమ అభిప్రాయం మార్చుకున్నారో వారంతా తమ జమాఅత్ ను వదిలి సయ్యిదా ఆయిషా(ర.అ) శిబిరంలో చేరిపోయారు.

మరునాడు ఇరువర్గాల వారు సాయుధులై మైదానంలోకి వచ్చేశారు. హాకీమ్ అనే ఒక వ్యక్తి ప్రత్యర్థి దళానికి అధిపతిగా ఉన్నాడు. కయ్యానికి మొదట కాలు దువ్వించి కూడా అతనే. సంస్కరణా ప్రియులైన సైనికులు ఈటెలు పట్టుకుని నిగ్రహం పాటిస్తూనే ఉన్నారు. సయ్యిదా ఆయిషా(ర.అ) తన యోధులకు మాటిమాటికీ సంయమనం పాటించమని చెబుతూనే ఉన్నారు. కాని హాకీమ్ మాత్రం కవ్వింపు చర్యలను మానలేదు. చివరకు దాడి చేసేశాడు. అయినా శాంతి కాముకులు తమ చేతుల్ని కట్టిపడేసి ప్రశాంతంగా నిలబడ్డారు. హాకీమ్ తన సైనికులను రెచ్చగొట్టాడు- “వీళ్ళు ఖురైషులు. వీళ్ళ పిరికితనం స్వయంగా వీళ్ళను మృత్యు కుహరానికి చేరుస్తుంది. మీరు విజృంభించండి”

అని రెచ్చగొట్టాడు. అప్పటివరకూ చుట్టుపక్కల ఇండ్ల కప్పులపై నిలబడి చూస్తున్న ఇరువర్గాల సమర్థకులు తమ ప్రత్యర్థి సైనికులపై రాళ్ళు రువ్వటం మొదలెట్టారు. దాంతో కొందరు రక్తసిక్తం అయ్యారు. ఈ పరిస్థితిని గమనించిన సయ్యిదా ఆయిషా(ర.అ) తన సైనికులను వెనక్కి తగ్గమని ఆదేశించారు. వాళ్ళను మరో మైదానంలోకి తెచ్చి నిలబెట్టారు. అయినప్పటికీ అవతలి వర్గం వారు ఆగలేదు. వాళ్ళను వెంబడిస్తూ అక్కడికి చేరుకున్నారు. కవ్వింపు చర్యలు మొదలెట్టారు. కాని రాత్రయింది. అందువల్ల తిరిగి వెళ్ళిపోయారు.

సంధి జరగాలని కోరుకున్నవారు వ్యవహారం ఉభయ తారకంగా ఉండాలని కాంక్షించారు. అబూల్ జర్బా తమీమ్ అనే వ్యక్తి సయ్యిదా ఆయిషా(ర.అ)తో చర్చలు జరిపారు. అందరూ ఆయన ప్రతిపాదనకు అంగీకారం తెలుపుతూ ఆ మైదానాన్ని కూడా వీడి వేరొక చోట తన సైనికులను మోహరించారు. తెల్లవారగానే బస్త్రా ఉత్తరాధికారి సేనలు మళ్ళీ ఎదురుపడ్డాయి. హాకీమ్ దారి గుండా వెళుతూ, ఆగ్రహవేశంతో హజ్రత్ ఆయిషా(ర.అ)ను గురించి అసరాని మాటలన్నాడు. అప్పుడు ఖైస్ తెగకు చెందిన ఒక వ్యక్తి, ‘అసభ్యకరమైన ఈ మాటలు ఎవరి గురించి అంటున్నావ్? అని అడిగితే, ‘ఇంకెవరి గురించి? ఆయిషా గురించే’ అని బదులిచ్చాడు. దానికతను ‘ఒరేయ్ దొర్ఖాగ్యుడా! విశ్వాసుల మాత గురించే ఇలాంటి మాటలంటావురా?’ అని మండిపడ్డాడు. అంతే, మరుక్షణమే అతని గుండెల్లో ఈటె దిగబడింది. ఒక స్త్రీ కూడా అలాగే నిలదీసి అడిగింది. ఆమెకూ ఈటెతోనే జవాబు లభించింది. హాకీమ్ ఒడిగట్టిన ఈ దుశ్చేష్టను చూసి ‘అబై ఖైస్’ తెగ వారంతా అతనిపై కినుక వహించి, అతనికి తమ మద్దతును ఉపసంహరించుకున్నారు.

ప్రత్యర్థి వర్గం వారు ఇప్పుడు సర్వవిధాలా సమరానికి సన్నద్ధులయ్యారు. నలువైపుల నుండి దాడులు చేయడం మొదలెట్టారు. సయ్యిదా ఆయిషా(ర.అ) తరపున ప్రకటన గావించే వ్యక్తి, ఒట్టేసి మరీ చెబుతున్నాడు- రెచ్చిపోకండి అని. అయినా వారు ఆగటం లేదు. చివరకు ఈ వైపు నుండి కూడా జనులు ప్రతిఘటనకు పూనుకున్నారు. పోరాటం మొదలయింది. దాడికి దిగిన వారి శనాలు గుట్టలు గుట్టలుగా పడుతున్నాయి. పరిస్థితి విషమించటం చూసినవారు ‘శాంతి... శాంతి’ అని అరవటం మొదలెట్టారు. ఇరువర్గాల మధ్య ఎట్టకేలకు సంధి జరిగింది. ఆ సంధి షరతు ప్రకారం ఒక రాయబారి ఖలీఫా వద్దకు పంపబడతాడు. అక్కడ ప్రజల సమక్షంలో, “తల్తా, జుబైర్లు మనస్ఫూర్తిగా అలీ(రజి) చేతుల మీద విధేయతా ప్రమాణం చేశారా? లేక బలవంతంగా వారి చేత ప్రమాణం చేయించుకోవటం జరిగిందా?” అని రాయబారి విచారణ జరుపుతాడు. మనస్ఫూర్తిగా విధేయతా ప్రమాణం (బైఅత్) చేశారని సమాధానం వస్తే బస్త్రా నగరాన్ని ఆయిషా(ర.అ) వర్గం వారు వదలి వెళ్ళిపోవాలి. బలవంతంగా విధేయతా ప్రమాణం చేయించుకున్నారని సమాధానం వస్తే బస్త్రా నగరాన్ని వారికి స్వాధీనపరచాలి. ❀

ఫ్రీడమ్ ఫైటర్ ముహమ్మద్ అలీ జౌహార్...



ముహమ్మద్ ముజాహిద్ 

ఇస్లామిక్ స్కాలర్.. జర్నలిస్టు.. పొలిటీషియన్.. సోషల్ యాక్టివిస్ట్.. కవి.. విద్యావేత్త... అన్నింటికీ మించి ఫ్రీడమ్ ఫైటర్.... ఇన్ని బహుముఖ పాత్రలు పోషించిన ఆ మహనీయుడెవరూ అనుకుంటున్నారా? మరెవరో కాదు ఆయన మన ముహమ్మద్ అలీ జౌహార్. ఆంగ్లేయుల బానిస సంకెళ్ల నుంచి దేశాన్ని విముక్తం చేసేందుకు తన కలాన్ని ఎక్కువెట్టారు. గళాన్ని వినిపించారు. చేతులకు బేడీలు సహించారు. జైలు జీవితాన్ని అనుభవించారు. ఆయన జీవిత విశేషాలను ఒకసారి మననం చేసుకుని జాతీయోద్యమ స్ఫూర్తిని గుండెల్లో నింపుకుందాం...

‘నా శిరచ్ఛేదనం చేసినా సరే నా తలను మాత్రం వంచేది లేదు’ - ఈ మాటతో మౌలానా ముహమ్మద్ అలీ జౌహార్లో స్వాతంత్ర్య కాంక్ష ఎంత బలంగా ఉండేదో అర్థం చేసుకోవచ్చు. ఆయన జీవితంలోని ఎక్కువ కాలం జైలు ఊచలు లెక్కించారే కానీ బ్రిటీషర్లకు తలాగ్లేదు. ఆయన్ను లొంగ దీసుకోవడం వారి తరం కాలేదు.

మౌలానా ముహమ్మద్ అలీ జౌహార్ ‘కామ్రేడ్’, ‘హమ్ దర్ద్’

పత్రికలను నిర్వహించేవారు. కామ్రేడ్ అంగ్ల పత్రికకాగా, హమ్ దర్ద్ ఉర్దూ పత్రిక. మొదటి ప్రపంచ యుద్ధం ప్రారంభంలో లండన్ కు చెందిన ప్రముఖ పత్రిక టైమ్స్ బ్రిటన్ కు మద్దతివ్వాలని టర్కీని కోరింది. దీనికి మౌలానా ధీటుగా స్పందిస్తూ ‘చాయిస్ తుర్క్’ శీర్షికతో టైమ్స్ కు ఒక వ్యాసాన్ని పంపారు. ఈ వ్యాసంతో మౌలానా బ్రిటీషర్ల ఆగ్రహానికి గురయ్యారు. ఆయన పత్రికలపై వేటు పడింది. మౌలానాపై

కక్షసాధింపు చర్యలకు దిగారు. మౌలానా నడుపుతున్న హమ్ దర్ద్, కామ్రేడ్ పత్రికలను జప్తు చేసుకున్నారు. ముహమ్మద్ అలీ హైకోర్టులో అప్పీలు చేశారు. కామ్రేడ్ పత్రిక పునఃప్రారంభించుకునేందుకు అనుమతి లభించింది. ఆ తరువాత ఢిల్లీ మెజిస్ట్రేట్ మౌలానా సోదరులిద్దరినీ గృహనిర్బంధంలో ఉంచాల్సిందిగా ఆదేశించింది. మౌలానా ఈ తీర్పుపట్ల నిరాశ చెందలేదు. బెదరలేదు. సంతోషంగానే గృహ నిర్బంధంలోకి వెళ్లిపోయారు. నిర్బంధాన్ని అనుకూలంగా మార్చుకున్నారు. తమ పత్రికలకు వ్యాసాలు రాసే తీరిక దొరికిందని భావించారు. నిర్బంధంలో ఉన్నన్ని రోజులు ఖుర్ఆన్ లోని సింహ భాగం కంఠస్థం చేశారు. మౌలానా కలాన్ని నొక్కిపెట్టాలనే ఉద్దేశంతో అక్కడి నుంచి ఆయనను లైన్స్ డౌన్ అనే ప్రాంతానికి తరలించారు. ప్రభుత్వ వ్యతిరేక విధానాలపై మౌలానా తన కలాన్ని ఎక్కువెట్టారనే నెపంతోనే ఆయనపై కక్షసాధింపు చర్యలు మరింత పెంచారు. ప్రభుత్వానికి వ్యతిరేకంగా ఎలాంటి రచనలు చేయననే స్పష్టమైన హామీ ఇస్తే నిర్బంధం నుంచి విడుదల చేస్తామని బ్రిటీషు పాలకులు చెప్పిన మాటల్ని ఆయన కొట్టిపారేశారు. తల నరికినా పర్వాలేదు కానీ తలవంచనని భీష్మించుకుని కూర్చున్నారు. బిటీషర్లు ముహమ్మద్ అలీ జౌహర్ ను లొంగదీసుకోవడానికి సామవేద దండోపాయాలు వినియోగించినా ఫలించలేదు. ఈయనకు వ్యతిరేకంగా ముస్లిముల్లో లేనిపోని అపోహలు సృష్టించడం లోనూ విఫలయత్నం చేశారు.

మౌలానా 1916, సెప్టెంబర్లో ముస్లిమ్ లీగ్ అధ్యక్షునిగా ఎన్నికయ్యారు. కానీ అప్పటి బ్రిటీషర్లు ఆయన్ను బహిరంగ సమావేశాల్లో పాల్గొనకుండా అడ్డుకునేవారు. ఆయనకు బదులుగా ఆయన మాతృమూర్తి అమ్మదీ బానో బేగం పాల్గొనేవారు. 'బీ అమ్మా' పేరుతో ఆమె ఆ రోజుల్లో అందరికీ సుపరిచితులు. ఆయన రాకపోయినా ఆయనకోసం కేటాయించిన కుర్చీల్లో ఆయన ఫోటోను ఉంచేవారు. అదే సంవత్సరం అలీ సోదరులను వెంటనే విడుదల చేయాలని కాంగ్రెస్ వార్షికోత్సవంలో బ్రిటీష్ పాలకులను కోరుతూ బాల గంగాధర్ తిలక్ రిసాల్యూషన్ పాస్ చేశారు. దీంతో నలువైపుల నుంచి బ్రిటీష్ ప్రభుత్వంపై ఒత్తిడి పెరిగింది. దీంతో అలీ సోదరుల విడుదలకు ప్రభుత్వం మెత్తబడింది. షరతులతో కూడిన ఒప్పంద పత్రాన్ని ఆయన ముందు ఉంచి సంతకం చేయమంది. ఈ షరతులు అలీ సోదరులకు ఏమాత్రం నచ్చలేదు.

ఆంగ్లేయులకు తలొగ్గడం కంటే నిర్బంధ జీవితమే మేలని భావించారాయన.

ఆ తరువాత 1917లో ఏర్పాటైన ప్రభుత్వ కమిషన్ సభ్యులు అలీ సోదరులను కలిసింది. వారిరువురూ తమ అభిప్రాయాన్ని ఇంచుకూడా కదిలేందుకు ఒప్పుకోలేదు. శిక్షాకాలం ముగిసింది కావున విడుదల చేయాలనే సూచన చేశారు కమిషన్ సభ్యులు. ప్రభుత్వం కమిషన్ సిఫారసును బుట్ట దాఖలు చేసింది. విడుదల చేసేదే లేదని తేల్చిచెప్పింది. అక్కడి నుంచి వేరే ప్రాంతానికి బదిలీ చేసింది. వారిద్దరూ జైల్లో ఉండగానే రౌలత్ చట్టం అమలైంది. మహాత్మాగాంధీ ఈ చట్టానికి వ్యతిరేకంగా ప్రజా ఉద్యమాన్ని ప్రారంభించారు. ఈ ఉద్యమం బ్రిటీషర్లలో వణుకు పుట్టించింది. వెంటనే ప్రభుత్వం దిగిరాక తప్పలేదు. జైళ్లలో మగ్గుతున్న ఖైదీలను ఉన్నపళంగా విడుదల చేయాలని నిర్ణయించింది. 1923లో ఐదేళ్ల నిర్బంధం తరువాత అలీ సోదరులు జైలు నుంచి బయటికొచ్చారు. అమృత్ సర్ లో ఖిలాఫత్ కాంగ్రెస్ కాన్ఫరెన్సు, కాంగ్రెస్, ముస్లిమ్ లీగ్ నిర్వహణలో జరుగుతోంది. సోదరులిద్దరూ ఈ సభల్లో పాల్గొనేందుకు అమృత్ సర్ బయలుదేరారు. ఇద్దరూ సభాస్థలికి చేరుకోగానే జనమంతా జాతీయ నినాదాలతో హెరారైతించారు. ఘనస్వాగతం లభించింది. వేదిక మీద స్వయంగా మహాత్మాగాంధీ వీరిద్దరినీ ఆహ్వానించారు. సభాస్థలిలో సుమారు పదిహేను నిమిషాల దాకా వీరిద్దరికీ కరతాళ ధ్వనులతో అభినందించారు. పండిట్ మదన్ మోహన్ లోహియా ఇద్దరినీ వేదిక మీద ఆసీనులవ్వాలిందిగా కోరారు. అప్పటి నుంచి కాంగ్రెస్ డిలిగేట్ గా మారి జాతీయోద్యమంలో చురుగ్గా పాల్గొన్నారు.

ఖిలాఫత్ ఉద్యమానికి గొప్ప మార్గదర్శి...

ఖిలాఫత్ ఉద్యమంలో హిందూ - ముస్లిముల ఐక్యతను గురించి గొప్పగా చెప్పుకోవచ్చు. ఆ ఉద్యమానికి మౌలానా ముహమ్మద్ అలీ జౌహర్ ఆయన పెద్ద అన్నయ్య షాకత్ అలీలది కీలకపాత్ర. భారత స్వాతంత్ర్యం కోసం 1930లో లండన్ లో జరిగిన రౌండ్ టేబుల్ సమావేశంలో పాల్గొన్నారు. తీవ్ర అనారోగ్యం ఉన్నప్పటికీ ఆయన ఆ సమావేశంలో పాల్గొన్నారంటే స్వాతంత్ర్య కాంక్ష ఎంతబలంగా ఉందో అర్థం చేసుకోవచ్చు. ఆ రోజు జరిగిన చారిత్రక సమావేశంలో ఆయన మాటలు సువర్ణాక్షరాల్లో లిఖించవచ్చు. 'నా దేశానికి

స్వాతంత్ర్యాన్నివ్వండి లేదంటే నా సమాధికోసం స్థలమివ్వండి. నేను ఇక్కడికి నా దేశ బానిస సంకెళ్లను విడిపించు కుని స్వాతంత్ర్యం సాధించడానికి వచ్చాను. దీన్ని తీసుకో కుండా నేను వెళ్లను' అని అన్నారు.

బ్రిటీషు ప్రభుత్వాన్ని పునాదులతో పెకిలించివేయాలనే దృఢ సంకల్పంతో ఉద్యమంలో నిప్పుకణికలా మారారు. గాంధీజీతో కలిసి ఉద్యమంలో చురుగ్గా పాల్గొని దేశమంతా సంచలనంగా మారారు. దేశం నలుమూలల జాతీయోద్యమ స్ఫూర్తిని రగిలించారు. దేశం పట్ల ప్రేమను, స్వేచ్ఛాస్వాతంత్ర్యాల స్ఫూర్తిని నింపి ప్రజల్లో బ్రిటీషు ప్రభుత్వం పట్ల ఉన్న భయాందోళనలను తొలగించడంలో మౌలానా సఫలమయ్యారు. గాంధీజీ-మౌలానా సారధ్యంలో ఆయుధాలు లేకుండా సాగిన ఈ సంగ్రామం చరిత్రాత్మకంగా నిలిచిపోయింది. ఇస్లామి పాండిత్యం పట్ల అపార జ్ఞానంగల ముహమ్మద్ అలీ ఖుర్ఆన్ వాక్యాలను, ముహమ్మద్ ప్రవక్త ప్రవచనాలను ప్రస్తావిస్తూ అనర్గళంగా ఆయన చేసే ప్రసంగాలు ముస్లిముల్లో జాతీయస్ఫూర్తిని రగిలించాయి. ఆయన ప్రసంగాలు సామాన్యులనే కాక ఎందరో ధార్మిక పండితులను ఉద్యమం వైపు నడిపించాయి.

మౌలానా మౌదూద్ ద్యక్ష్ణంలో ముహమ్మద్ అలీ జౌహర్..

1973 లాహోర్లోని అష్రఫ్ ముద్రణాలయంలో ప్రచురితమైన 'అలీ బ్రాదర్స్' ఉర్దూ పుస్తకంలో మౌలానా మౌదూద్ ఒక వ్యాసాన్ని రాశారు. 'మౌలానా ముహమ్మద్ అలీ : ఏక్ పురానీ దాస్తాన్' అనే శీర్షికతో రాసిన ఆ వ్యాసంలో... 'నికార్పయిన నాయకులతో ఈ ప్రపంచం ఎప్పుడూ ఖాళీగా లేదు. ఉండదు కూడా. రాజకీయ పరిజ్ఞానంతోపాటు ధార్మిక స్ఫూర్తి కలిగిన ఇలాంటి నాయకుడిని నేనెప్పుడూ చూడలేదు' అని మౌలానా జౌహర్ను ప్రస్తావిస్తూ రాశారు. 'మౌలానా ముహమ్మద్ అలీ జౌహర్ జుమా నమాజు తరువాత జామె మస్జిదు ఆవరణలో ఉన్న వేదికపై నిల్చి సమకాలీన పరిస్థితులపై మాట్లాడేవారు. ప్రతి శుక్రవారం జరిగే ఆ ప్రసంగాన్ని నేను క్రమంతప్పకుండా వినేవాడిని. నాకు తెలిసి ఆ ప్రసంగాలకు నేనెన్నడూ గౌర్వాజరుకాలేదంటే ఎంత చైతన్యవంతంగా ఉండేవో అర్థం చేసుకోవచ్చు' అని మౌలానాను ప్రశంసించారు. 1930లో ఆయన చేసిన ఓ ప్రసంగ

ప్రేరణతోనే మౌలానా 'అల్ జహాద్ ఫిల్ ఇస్లామ్' (ద్వైప మార్గంలో సతత సమరం) రాశారు.

మౌలానా జౌహర్ 1878, డిసెంబర్ 10న యూపీలోని రామ్ పూర్ జిల్లాలో పుట్టారు. ఆయన తండ్రి అబ్దుల్ అలీ ఖాన్ రామ్ పూర్ నవాబ్ యూసుఫ్ అలీ ఖాన్ దర్బారులో న్యాయ మూర్తిగా పని చేసేవారు. మౌలానా ఐదేళ్ల వయస్సులో ఉండగానే ఆయన చనిపోయారు. మౌలానా ప్రాథమిక విద్యా భ్యాసమంతా ఇంటిపట్టునే సాగింది. తల్లి బీ అమ్మా దగ్గరే ఉర్దూ, ఫార్సీ భాషల్లో ప్రావీణ్యం సంపాదించారు. గ్రామానికి 70కి.మీ.దూరంలో ఉన్న బరేలీ గ్రామంలోని హైస్కూలు చదువు పూర్తి చేశారు. అనంతరం అలీగఢ్ కాలేజీలో చేరారు. చదువుల్లోనే కాక ఆటపాటల్లో చురుగ్గా పాల్గొనేవారు. విద్యార్థి దశ నుంచే నాయకత్వ లక్షణాలు మెండుగా ఉండేవి.



గీటురాయి వార పత్రిక ధర పెంపు

గీటురాయి వారపత్రిక చందా ధరను రూ.15లకు పెంచు న్నాము. **2021 జనవరి 1వ తేదీ సంచిక** నుంచి ఈ ధర అమలులోకి వస్తుంది. న్యూస్ ప్రింటు, ప్రింటింగ్ సామగ్రి రేట్లు విపరీతంగా పెరిగిన కారణంగా ముద్రణ వ్యయం భారంగా మారింది. ఈ నేపథ్యంలో పత్రిక ధరను పెంచక తప్పడంలేదు. పాఠకులు, ఏజెంట్లు సహృదయంతో అర్థం చేసుకుంటారని, ఎప్పటిలాగే పత్రికను ఆదరిస్తారని ఆశిస్తున్నాం.

- విడి ప్రతి** రూ. 15
- ఆరు నెలల చందా** రూ. 375-00
- సంవత్సర చందా** రూ. 750-00

- ఎడిటర్

స్టూడెంట్ యూనియన్ ఉద్యమాల్లో పాల్గొనేవారు. ప్రసంగాలతో యువతలో సామాజిక చైతన్యాన్ని నింపేవారు. బాల్యం నుంచే కవితలు రాయడం మౌలానా జౌహర్ కు అలవాటుగా మారింది. ఆంగ్లో ఓరియంటల్ కాలేజ్ నుంచి 1898లో బి.ఎ.పాసయ్యారు. ఉన్నత చదువులకోసం ఇంగ్లాండ్ వెళ్లారు. ఆక్స్ఫర్డ్ యూనివర్సిటీలో ప్రవేశం పొందారు. 1902లో ఆక్స్ఫర్డ్ యూనివర్సిటీ నుంచి డిగ్రీ పట్టా పొందిన మొట్టమొదటి భారతీయుడిగా నిలిచారు. తొట్ట తొలిసారి ఆక్స్ఫర్డ్ యూనివర్సిటీ స్టూడెంట్ యూనియన్ సెక్రటరీగా ఎన్నికైన ఘనత కూడా ఆయనకే దక్కింది. బి.ఎ.ఆనర్స్ డిగ్రీ పట్టా పొందారు. ఆ తరువాత స్వదేశానికి వచ్చి రామ్ పూర్ లో ఎడ్యుకేషన్ అఫీసర్ గా ఉద్యోగంలో చేరారు. జనవరి 1910లో ఆయన ఉద్యోగానికి రాజీనామ చేసి పలు ఆంగ్ల పత్రికలకు రాజకీయ విశ్లేషణా వ్యాసాలు రాయడం మొదలెట్టారు. 1911లో కలకత్తాకు వచ్చి కామ్రెడ్ పేరుతో ఆంగ్లపత్రికను ప్రారంభించారు. అప్పట్లో దేశ రాజధాని కలకత్తా ఉండేది. రాజధాని నగరాన్ని ఢిల్లీకి మార్చడంతో పత్రికను కూడా ఢిల్లీకి మార్చారు. ఢిల్లీ జామె మస్లిదుకు సమీపంలోనే కామ్రెడ్ పత్రిక కార్యాలయం ఉండేది. జర్నలిజం వృత్తిలో ఆయన పెద్దన్నయ్య షాకత్ అలీ ఆయనకు వెన్నుదన్నుగా ఉండేవారు. ఆ తరువాత ఆయన ఉర్దూ పత్రిక హమ్ దర్ద్ ను ప్రారంభించారు. అలా పత్రిక ఎడిటర్ గా ప్రారంభమైన ఆయన ప్రస్థానం ఖిలాఫత్ ఉద్యమంతో లీడర్ స్థాయికి ఎదిగారు. మౌలానా పత్రికల్లో రాసే సంపాదకీయాలకు హిందూ-ముస్లిములే కాకుండా ఆంగ్లేయులు సైతం ఆసక్తిగా చదివేవారు. అఫీసర్లు, ప్రాఫెసర్లు, విద్యార్థులు ఇలా అన్ని వర్గాల వారినీ ఈ సంపాదకీయాలు ఆలోచింపజేసేవి. స్వాతంత్ర్యోద్యమం వైపు నడిపించేవి.

1931, జనవరి 4న ఆయన పవిత్ర ఆత్మ ప్రభువు సన్నిధికి చేరింది. ఆ సందర్భంలో మహాత్మాగాంధీ తీవ్ర దిగ్భ్రాంతికి గురయ్యారు. 'మౌలానా అవసరం తీవ్రంగా ఉన్న సమయంలో ఆయన కన్నుమూశారు. ఆయన హిందూ-ముస్లిముల ఐక్యతకోసం ఎంతగానో శ్రమించారు. మౌలానా సాంగత్యంలో లభించినంత మంచితనం నాకెక్కడా దొరకలేదు. ఆయన దగ్గర నేనెంతో ప్రేమను పొందాను' అని చెప్పారు.

ముస్లిముల విద్యాభివృద్ధికి కృషి..

ముస్లిముల విద్యాభివృద్ధి కోసం ఢిల్లీ నగరంలో జామియా మిల్లియా ఇస్లామియా యూనివర్సిటీని స్థాపించారు. మొట్టమొదటి వైస్ ఛాన్సలర్ గా ఆయన పనిచేశారు. ఆయన జీవితం-ఉద్యమంపై ఎంతోమంది చరిత్రకారులు పుస్తకాలు రాశారు. ఆయన పేరుతోనే ముహమ్మద్ అలీ జౌహర్ యూనివర్సిటీ కూడా ఉంది. మనదేశ ఆర్థిక రాజధాని ముంబై నగరంలో 'మౌలానా ముహమ్మద్ అలీ జౌహర్ మార్గ్' అనే ప్రాంతముంది. ఆయన అందించిన అనన్య సామాన్య త్యాగాలకు గుర్తింపుగా మన దేశంలోనే కాకుండా ఖండంతరాల్లోనూ మస్లిదులు, లైబ్రరీలు, విద్యాసంస్థలకు ఆయన పేరు పెట్టారు. ❖

యువతకి విప్లవనాదం చేతకావడం

గీటురాయి
సహజీవ భావాల సాక్షురాయి
వారపత్రిక

ఒక వారం చదువండి ప్రతి వారం చదువుతారు!

చేందా వివరాలు

విడిప్రతి	₹ 15
ఆరు మాసాల చందా	₹ 375
సాలుసరి చందా	₹ 750

ఆన్లైన్ ద్వారా పైకం చెల్లించి గీటురాయి వారపత్రికను తెప్పించుకోవచ్చు.

బ్యాంక్ అకౌంట్ వివరాలు
GEETURAI WEEKLY
Central Bank of India,
Noor Khan Bazar Branch, Hyderabad
A/c. No. 1042789768
IFSC Code. CBIN0282407

లేదా
పైకాన్ని యం.ఓ. లేక డి.డి. ద్వారా కూడా పంపవచ్చు. డి.డి ద్వారా పంపదలిస్తే డి.డి.ని 'Geeturai Weekly' పేర మాత్రమే తీయాలి.

GEETURAI WEEKLY
SANDESHA BHAVANAM, LAKKADKOT,
CHATTA BAZAR, HYDERABAD - 500 002.
Phone: 24564583, 24576237
E-mail: geeturaiweekly@gmail.com

అపార కృపాశీలుడు పరమ కరుణామయుడు అల్లాహ్ పేరుతో ప్రారంభిస్తున్నాను.

తఫ్హీముల్ ఖుర్ఆన్ (ఖుర్ఆన్ అవగాహనం): మౌలానా సయ్యద్ అబుల్ ఆలా మౌదూది, తెలుగురూపం: ఎస్.ఎమ్. మలిక్

88 ఆయత్లు

38. సాద్

మక్కా అవతరణ

17 - 23 ప్రవక్తా! వీరు పలికే మాటలకు సహనం వహించు, వీరికి మా దాసుడు దావూద్ గాధను వివరించు, అతడు మహాశక్తులు గలవాడు,¹⁸ ప్రతి వ్యవహారంలోనూ దైవం వైపునకు మరలేవాడు. మేము పర్వతాలను అతనితో పాటు అధీనపరిచాము, అవి అతనితో కలిసి దేవుని పరిశుద్ధతను కీర్తించేవి, సాయం సమయాన, ప్రాతఃకాలాన. పక్షులు గుమికూడి వచ్చేవి, అవన్నీ కలిసి అతని పరిశుద్ధ కీర్తనను శ్రద్ధగా ఆలకించేవి.¹⁹ మేము అతని సామ్రాజ్యాన్ని పటిష్ఠపరిచాము. అతనికి ఔచితీ విజ్ఞతను ప్రసాదించాము. నిర్ణాయకమయిన మాట పలికే నేర్పును ప్రదానం చేశాము.²⁰ నీకేమయినా సమాచారం అందిందా వ్యాజ్యం వేసిన వారి సమాచారం, వారు గోడనెక్కి అతని పైఅంతస్తులోకి చొరబడ్డారు.²¹ వారు దావూద్ దగ్గరికి చేరినప్పుడు అతను వారిని చూసి ఆందోళన చెందాడు.²² వారన్నారు, “భయపడకండి, మేము వ్యాజ్యానికి సంబంధించిన ఉభయ పక్షాలవారము. మాలో ఒకడు మరొకని పైన దౌర్జన్యం జరిపాడు. మీరు మా మధ్య సరిగ్గా ధర్మం రీత్యా తీర్పు చేయండి, అన్యాయం చేయకండి, మాకు సరయిన దారి చూపండి. ఇతను నా సోదరుడు,²³ ఇతని వద్ద తొంభయి తొమ్మిది ఆడ గొర్రెలున్నాయి, నా వద్దనయితే కేవలం ఒక్కటే ఆడ గొర్రె ఉంది. ఇతను ఆ ఒక్క ఆడ గొర్రెను సయితం నాకు అప్పజెప్పు అని అంటున్నాడు, మరేమో ఇతను మాటలతో నన్ను లోబరచుకున్నాడు.”

(18వ పాదసూచిక గత సంచిక తరువాయి)

నైతిక బలం, దీనివల్ల ఆయన రాచరికంలోనూ బీదరికం పాటించారు, సదా అల్లాహ్ కు భయపడుతూ ఆయన పరిమితులను పాటిస్తూ గడిపారు. ఆరాధనా శక్తి, దీని పరిస్థితి ఏమిటంటే, ప్రభుత్వ వ్యవహారాలు, పరిపాలనా వ్యవహారాలు, దైవమార్గంలో సతత సమరం వంటి కార్యక్రమాలు ఎన్ని ఉన్నప్పటికీ సహీహైన్ (బుఖారీ, ముస్లిమ్) హదీసు గ్రంథాల ప్రకారం, ఆయన రోజు వదలి రోజు సదా ఉపవాసం పాటించేవారు, ప్రతిరోజు మూడవవంతు రాత్రి వరకు నమాజ్ లో గడిపేవారు. ఇమామ్ బుఖారీ తన చరిత్ర గ్రంథంలో అబుద్దర్దా చెప్పగా ఉటంకించిన దాని ప్రకారం, హజ్రత్ దావూద్ (అ) ప్రస్తావన వచ్చినప్పుడల్లా ప్రవక్త మహనీయులు (స), “ఆయన అందరికన్నా ఇతోధికంగా ఆరాధన చేసేవారు” అని పలికేవారు.

19. వివరాలకు చూడండి, ఖుర్ఆన్ అవగాహనం, సం.4, అల్ అన్బియా : పాదసూచి 71.

20. అంటే ఆయన వచనాలు చిక్కులతో కూడుకున్నవి కావు- ప్రసంగమంతా విన్న తరువాత కూడా చెప్పదలచుకున్న

దేమిటో మనిషి ఏమీ అర్థం చేసుకోలేకపోవడానికి. ఆయన ఏ విషయంలో మాటలాడినా దాని సమస్త మౌలిక అంశాలను ప్రస్ఫుటపరచి మరీ ముందుంచేవారు. అసలు నిర్ణయించవలసిన విషయాన్ని నిర్దిష్టంగా విడమరచి ఖరాఖండిగా జవాబు చెప్పేవారు. ఇది ఒక వ్యక్తికి సిద్ధించాలంటే బుద్ధి వివేకాలతో పాటు, అత్యున్నత స్థాయి వాక్పటిమ ప్రాప్తమయినప్పుడే సాధ్యం.

21. ఇక్కడ మహనీయ దావూద్ (అ) ప్రస్తావన తెచ్చిన ఉద్దేశం ఈ గాధను వినిపించడమే. అది ఇక్కడి నుంచే ప్రారంభమవుతోంది. దీనికి ఉపోద్ఘాతంగా ఆయన ఉన్నత గుణగణాలను వివరించడం జరిగింది. ఈ వ్యవహారం మహనీయ దావూద్ (అ)కు జరిగింది. ఆయన ఎంతటి ఉన్నతస్థాయి మానవుడో తెలుపడం దీని ఉద్దేశం.

22. ఆందోళన పడేందుకు కారణం, ఆనాటి పరిపాలకుని వద్దకు ఆయన అంతఃపురంలోకి, ఇద్దరు వ్యక్తులు సరయిన దారి ద్వారా కాకుండా గోడ నెక్కి అకస్మాత్తుగా చేరుకోవడం.

23. సోదరుడు అంటే స్వంత సోదరుడు కాడు, ధార్మిక, స్వజాతీయ సోదరుడు అన్నమాట.

సహీహ్ బుఖారీ (3వ సంపుటం)

ఉర్దూ అనువాదం: అల్లామా వహీదుజ్జమా (ర.అలై)
తెలుగు అనువాదం : ముహమ్మద్ అజీజుర్రహ్మాన్

వాణిజ్య ప్రకరణం

(క్రయ విక్రయాలు)

అధ్యాయం : 51

అహూర ధాన్యాలను సరిగ్గా కొలిచి (లేదా తూచి) ఇవ్వటం అభిలషణీయం

338) ప్రవక్త మహనీయులు(సఅసం) ప్రవచించారని హజ్రత్ మిఖ్దామ్ బిన్ మాదీ కరిబ్ (రజి) తెలిపారు: “మీ ధాన్యాన్ని కొలవండి. తద్వారా మీకు శుభం కలుగుతుంది.”¹

అధ్యాయం : 52

ప్రవక్త మహనీయుల(స) వారి ‘సా’, ‘ముద్’ల శుభం గురించి¹

ఈ అధ్యాయంలో హజ్రత్ ఆయిషా(ర.అ)చే ఉల్లేఖించబడిన ప్రవక్త(స) ప్రవచనం ఉంది.

339) ప్రవక్త మహనీయులు (సఅసం) ఈ విధంగా ప్రవచించినట్లుగా హజ్రత్ అబ్దుల్లాహ్ బిన్ జైద్ అన్నారీ(రజి) ఉల్లేఖించారు: “ఇబ్రాహీమ్ (అలైహిస్సలామ్) మక్కాను పవిత్రమైనదిగా ఖరారు చేశారు. దీనికొరకు దుఆ చేశారు. నేను కూడా అలాగే ఇబ్రాహీమ్(అ) మక్కాను పవిత్రమైనదిగా ఖరారు చేసినట్లే మదీనా నగరిని పవిత్రమైనదిగా ఖరారు చేస్తున్నాను. ఇబ్రాహీమ్(అ) ఏవిధంగా మక్కా కొరకు ప్రార్థించారో నేను కూడా అదేవిధంగా మదీనా ‘ముద్’, ‘సా’లలో శుభం కొరకు ప్రార్థించాను.”¹

338-1. అంటే కొనుగోలు చేస్తున్నప్పుడు కొలవాలి (లేదా కొలిపించు కోవాలి లేదా తూకం వేయించుకోవాలి). మాటిమాటికీ కొలుస్తూ ఉండవలసిన అవసరం లేదు. హజ్రత్ ఆయిషా(ర.అ) ఇలా అన్నారు: “నా దగ్గర కొన్ని యవలు ఉండేవి. చాలా కాలం వరకు నేను వాటిని ఉపయోగించేదానిని. ఆఖరికి నేను విసుగు చెంది, వాటిని కొలిచాను. అంతే, అవి(చాలా తొందరగా) అయిపోయాయి.”

52-1. ‘సా’, ‘ముద్’ కొలపాత్రలు. ఇవి దైవప్రవక్త(స) ఇంట్లో వాడు కలో ఉండేవి. ఆనాటి మదీనావాసుల ముఖ్యమైన కొలపాత్రలు కూడా ఇవే.

339-1. పవిత్ర మక్కా నగరం విషయంలో అల్లాహ్ ఇబ్రాహీమ్ (అ) ప్రార్థనను ఆమోదించినట్లే, మదీనా తయ్యిబా విషయంలో తన అంతిమ ప్రవక్త(స) వేడుకోలును స్వీకరించాడు. అక్కడ మంచినీటి ఎద్దడి లేదు. దాని పరిసర ప్రాంతాలన్నీ సస్యశ్యామ లంగా ఉన్నాయి. నగరంలో ఎటుచూసినా శుభాలు పొంగిపొర్లు తున్నట్లే కానవస్తుంది. ఇదంతా మహా ప్రవక్త(స) దుఆల ఫలం. ఉదాహరణకు - ఆయన ఇలా ప్రార్థించారు: “ఓ అల్లాహ్! మక్కా ముకర్రమా మాదిరిగానే, ఇంకా అంతకంటే ఎక్కువగానే మా హృదయాలలో మదీనా పట్ల ప్రేమను జనింపజెయ్యి.”

యువతరానికి విప్లవనాదం
చేతన వాదం



‘కాలం సాక్షిగా
మానవుడు నష్టంలో
ఉన్నాడు’ (ఖుర్ఆన్
103 :1)

మానవుల లెక్కల
(పరిశీలన)
సమయం
సమీపించింది.
అయినా వారు
ఏమరుపాటులో పడి
విముఖులై ఉన్నారు.
(ఖుర్ఆన్ 21 :1)



వారిలో ఎవడికైనా మరణం వస్తే వాడు
ఇలా అనటం ప్రారంభిస్తాడు, “ఓ నా
ప్రభూ! నేను వదలిపెట్టివచ్చిన లోకానికే
నన్ను తిరిగి పంపెయ్యి. ఇక నేను
మంచిపనులు చేస్తానని ఆశిస్తున్నాను.” ఇది
ఎంత మాత్రమూ జరిగేది కాదు.
(ఖుర్ఆన్ 23: 99, 100)

ఆరోగ్యం- తీరిక సమయం ఇవి రెండూ దేవుడు ప్రసాదించిన
రెండు గొప్ప బహుమానాలు. ఈ రెంటి విషయంలో మనిషి
ఏమరుపాటుకు, నష్టానికి గురవుతాడు. (ముహమ్మద్-స)
ఐదు విషయాలను ఐదు విషయాలకు పూర్వం మేలైనవిగా
భావించండి. యవ్వనాన్ని వృద్ధాప్యానికి పూర్వం, ఆరోగ్యాన్ని
అనారోగ్యానికి పూర్వం, కలిమిని లేమికి పూర్వం, తీరిక సమయాన్ని
పనుల్లో లీనమవ్వకపూర్వం, జీవితాన్ని మరణానికి పూర్వం
మేలైనవిగా భావించండి. (ముహమ్మద్-స)
ప్రళయదినాన మనిషి ఐదు ప్రశ్నలకు సమాధానం ఇవ్వనంత
వరకూ దైవం ముందు నుంచి ఒక్క అడుగు కూడా కదపలేడు.
‘నీ జీవితాన్ని, యవ్వనాన్ని ఎలా గడిపావు’ అన్నవి రెండు ప్రశ్నలు.
(ముహమ్మద్-స)

పై ప్రవచనాలన్నీ సమయం విలువను, కాలం గొప్పతనాన్ని
తెలియజేప్పేవే. సెకన్లు, నిమిషాలు, గంటల సమయాన్ని
దుర్వినియోగం చేసుకున్నవారు తీవ్ర నష్టానికి గురవుతారని
ఖుర్ఆన్ హెచ్చరిస్తోంది. ఈ లోకంలో మనిషికి విలువైన సంపద
పరుగెడుతున్న సమయమేనన్న విషయం ఈ బోధనలు స్పష్టం
చేస్తున్నాయి. ఇస్లామీయ ఆరాధనలన్నీ సమయ పాలనను
నేర్పుతాయి. ఐదు పూటలా నమాజు వేళ ప్రకారం చేయాలి.
మక్కా యాత్రను జిల్హజ్ నెలలో చేస్తేనే హజ్ క్రతువు పూర్తవు
తుంది. ఉపవాసాలు రమజాన్ నెలలో పాటిస్తేనే వాటి ఉద్దేశం
నెరవేరుతుంది. ఇలా ప్రతి ఆరాధనా సమయ పాలనను,
ప్రాముఖ్యతను తెలియజేస్తాయి.

నేను సమయం విలువను మంచు దిమ్మెలు అమ్మేవాని ద్వారా
అర్థం చేసుకున్నాను అని చెబుతారు ఇమామ్ రాజీ. మనిషికి
ఇచ్చిన వ్యవధి మంచులా వేగంగా కరిగిపోతోందంటారాయన.
ఇంతటి విలువైన సమయాన్ని టైమ్ పాస్ చేసి గడపడమంటే
కూర్చున్న కొమ్మను నరుక్కోవడమే. కాలం కత్తిలాంటిదంటారు
ఇమామ్ షాఫియా రహ్మాలై. కాలాన్ని సద్వినియోగం చేసుకోకుంటే
కాలమనే కత్తి మనల్ని అప్రయోజకుల్ని చేసివేస్తుంది. కాలమనే
ఆయుధాన్ని సద్వినియోగం చేసుకున్నవారు ప్రయోజకులవుతారు.
ప్రవక్త హజ్రత్ నూహ్(అలై) మరణ సమయం ఆసన్నమైనప్పుడు
ఈ ప్రపంచాన్ని ఎలా అనుభవించారు? అని మృత్యుదూత
అడిగాడట. ‘నేను ఇంటిలోని ఒక తలుపు నుండి ప్రవేశించాను.

మరో ద్వారం గుండా వెళ్లిపోతున్నాను' అన్నట్లు గడిచింది ఈ జీవితం అని సమాధానమిచ్చారట ఆయన. చిరు జీవితాన్ని అర్థవంతంగా గడపాలంటారు ప్రవక్త మహనీయులు. 'ఏ వ్యక్తి రెండు రోజులు ఒకేలా గడిచాయో అతను వినాశనం పాలయ్యాడు' అన్నారు హజ్రత్ అలీ. నిన్నటి రోజుకంటే ఈ రోజు మరింత మెరుగవ్వాలన్నదే ఆయన ఉద్దేశం.

వివేకవంతుడైన వ్యక్తి తన సమయాన్ని నాలుగు భాగాలుగా విభజించుకోవాలంటారు ప్రవక్త ఇబ్రాహీమ్ (అలై). ఒకభాగం దైవారాధన కోసం, ఆత్మ పరిశీలన కోసం ఒక భాగం, సృష్టి నిర్మాణం, పరిశీలన కోసం మరో భాగాన్ని, తన కోసం, తన కుటుంబం కోసం నాలుగో భాగాన్ని ప్రత్యేకించుకోవాలన్నారు.

ఇవే నా చివరి క్షణాలన్న స్పృహతో జీవితం గడపాలంటారు ఇమామ్ గజాలి. గడిచిపోయిన కాలాన్ని గురించి చింతిస్తూ కూర్చోకుండా రాబోయే భవిష్యత్తు గురించి ఆందోళన చెందకుండా వర్తమాన కాలంలో సంతృప్తిగా, దైవాదేశాలకు కట్టుబడి జీవిస్తే జీవితం సాఫీగా సాగిపోతుంది అంటారాయన. జీవిత ఘడియలను మంచిపనుల్లో వెచ్చిస్తే చెడ్డ పనుల నుండి మిమ్మల్ని మీరు కాపాడుకోవచ్చని చెబుతారు ఇమామ్ షాఫియా. సంతోష ఘడియల్లో ఎవరైతే దైవాన్ని స్మరిస్తారో కష్టకాలంలో అల్లాహ్ మిమ్మల్ని స్మరిస్తాడు అనే ప్రవక్త ఉద్దేశం గుర్తుంచుకుని జీవితాన్ని గడపాలి ఉంటుంది. జీవిత కాలాన్ని ఒక్కరోజుతో సరిపోల్చారు ముస్లి అలైరహ్మా. రోజులో గడిచే ప్రతీ శ్వాసా అర్థవంతంగా గడిచినప్పుడే సత్ఫలితాలుంటాయి.

గుండె మీద చెయ్యి పెట్టుకుని వినండి. మీ గుండె చప్పుడు మీ జీవిత ఆయుష్షు తగ్గుతుందని హెచ్చరిస్తుంది. గడిచిపోయిన ప్రతీక్షణం మనల్ని మృత్యువుకు దగ్గర చేస్తుంది. ఒక ఏడాది ముగియడంతో కొత్త సంవత్సరంలో అడుగుపెట్టామని సంబర పడుతుంటాం. కానీ మన జీవితంలో ఒక సంవత్సరం తగ్గిపోయిందని గుర్తించం. ఇదంతా మన ఇష్టప్రకారం జరగలేదు. గడిచిపోయిన కాలాన్ని ఎవ్వరూ వెనక్కి తీసుకురాలేరు. సమయాన్ని, డబ్బును ఖర్చు చేసేదాని మీదనే ఒకరి పురోగతి, వినాశనాన్ని అంచనావేయవచ్చు అంటారు ఆంగ్ల రచయిత రాబర్ట్.

ఏడాది కాలం విలువ తెలుసుకోవాలంటే పరీక్షల్లో ఫెయిలైన విద్యార్థిని అడిగి చూడండి. నెలరోజుల విలువ తెలియాలంటే ఆ నెల జీతం రాని ఉద్యోగి నడగండి. ఆసుపత్రిలో వైద్యం కోసం చేరిన రోగినడగండి వారం రోజుల విలువ చెబుతాడు. రోజంతా ఉపవాసమున్న వ్యక్తిని అడగండి రోజు విలువెంతో.

ఒకరి కోసం ఎదురుచూస్తున్న వ్యక్తిని అడగండి గంట సమయం విలువ చెబుతాడు. ఒక్క నిమిషం ఆలస్యమైనందుకు ట్రైన్ మిస్సయిన వాడినడగండి నిమిషం విలువ చెబుతాడు. రెప్పపాటులో ప్రమాదం నుంచి ప్రాణాలతో బయటపడిన వ్యక్తినడగండి... సెకను విలువ చెబుతాడు. జీవితంలో సెకన్లు, నిమిషాలు, గంటలు ఎంత విలువైనవో అర్థమవుతుంది. మన జీవితం కరిగిపోతుందని మనం వదిలే శ్వాస చెబుతుంది.

✓ ఉపాధ్యాయుడు పాఠం చెప్పి పరీక్ష పెడతాడు. సమయం మాత్రం పరీక్ష పెట్టి పాఠం చెబుతుంది

✓ గడియారంలో టిక్ టిక్ శబ్దం తక్కువగా అంచనా వేయకండి. జీవితమనే చెట్టుకొమ్మను నరికే గొడ్డలి దెబ్బ శబ్దం లాంటిదని గ్రహించండి.

✓ జీవితం ఎప్పుడూ కొత్త అవకాశాలిస్తుంది. సులువైన భాషలో దాన్ని 'ఈ రోజు' అని అంటారు.

✓ ఈ కాలం కూడా భలే మోసకారి.

✓ యవ్వన ఆశను చూపి బాల్యాన్ని తీసుకెళ్ళింది.

✓ డబ్బు ఆశచూపి యవ్వనాన్ని హరిస్తుంది.

✓ మనవారితో గడిపే క్షణాలు అస్సలు తెలియవు.

✓ కష్టకాలంలో మనవాళ్లెవరో మాత్రం అర్థమవుతుంది.

✓ మంచి పనులు చేసే శక్తి గలవారు త్వరపడండి అని రాబోయే కొత్త ఘడియ చెబుతుంది.

✓ ఊపిరి సలపనీయనంత తీరిక లేకుండా ఉన్నా విరివిగా అల్లాహ్ ఆరాధనలో లీనమవ్వండి. ఇది చూసినవారు మీరు చాలా తీరిగ్గా ఉన్నారనుకోవాలి.

✓ కాలాన్ని పుట్టించిన వాడికి కాస్త సమయమిచ్చి చూడండి. మీ జీవిత ఘడియలు ఎలా మారతాయో చూస్తారు.

✓ సమయం - నమ్మకం ఇవి రెండూ పక్షుల్లాంటివి. ఒక్కసారి ఎగిరిపోయాయంటే తిరిగిరావు.

✓ కాలం మారిందని ఎవరో చెబితే విన్నాను. కానీ అయినవారే మారతారని కాలం చెబుతుంది.

✓ సరైన సమయంలో తీసుకునే నిర్ణయాలు జీవితాన్ని సులువైన మార్గంలో నడిపిస్తాయి.

✓ క్లిష్ట సమయం ఎప్పుడూ చెప్పిరాదు, ఎన్నో పాఠాలు నేర్పి మాత్రం వెళుతుంది.





- నూర్ బాషా రహంతుల్లా
విశ్రాంత స్విఫ్ట్ గ్రేడ్ డిప్యూటీ కలక్టర్

పంటలకు బీమా ఉండాలి మద్దతు ధర ఉండాలి!

స్వామినాథన్ కమిటీ సిఫార్సు మేరకు ఉత్పాదక వ్యయంపై రైతన్నకు కనీసం యాభై శాతం లాభం ఉండేలా చూస్తామన్నది భాజపా ఎన్నికల హామీ. దేశవ్యాప్తంగా వరి విస్తీర్ణం 5లక్షల హెక్టార్లు. క్వింటా వరి ఉత్పత్తి ఖర్చే రూ. 1500. రైతుకు 50శాతం లాభదాయకత ఉండాలంటే మద్దతు ధర అంతకన్నా ఎక్కువే ఉండాలి. ఎక్కువ మద్దతు ధర ఇస్తే, సేద్యవ్యయాన్ని నియంత్రించాలన్న యత్నాలు విఫలమై మార్కెట్ అస్థిరపడుతుందని ఎన్నికల హామీ వదిలేసి ప్రభుత్వమే సర్వోన్నత న్యాయస్థానానికి నివేదించింది! ప్రపంచంలో 17% జనాభా ఉన్న దేశానికి కేవలం 2.4% భూమితో సాగు చేసే రైతులు తిండిపెడుతున్నారని చెప్పేది వాళ్ళే. ఇలాగైతే వ్యవసాయాన్ని లాభదాయకంగా మలవగలరా? రైతు కుటుంబం సంపాదన బంట్లోతు జీతం కన్నా తక్కువట. రైతులు కాడీమేడీ వదిలేస్తున్నది సేద్యం చేసి నెగ్గుకురాలేకే కదా? ధాన్యం లెవీ సేకరణ తగ్గించి భారత ఆహార సంస్థ కూడా కొనకపోతే కార్పోరేట్లు మిల్లర్లు దళారుల దాడిలో రైతులు విలవిల్లాడక తప్పదు. సేద్యాన్ని లాభసాటిగా మారుస్తామన్న ప్రభుత్వం మద్దతు ధరలు పెంచాలి. రైతుల ద్వారానే దేశానికి ఆహార భద్రత సాధించాలి. పాడి పంట అన్నారు. ప్రజలు బ్రతకాలంటే ఇవి రెండూ అవసరమే. రైతులు పంటలను స్వేచ్ఛగా అమ్ముకుని లాభాలు సంపాదించుకోవాలనే ప్రభుత్వం పాడి పంటలు రెంటినీ కాపాడుకుంటూ పాలన చెయ్యాలి. మన దేశం ఆహార భద్రత కోసం

తిండిని మనమే పండించుకోవాలి. మన భూముల మీద ఏ పంటలు పండించాలన్న స్వేచ్ఛ మనకే ఉండాలి. ప్రభుత్వం ఆహార ధాన్యాల ధరలను కూడా నియంత్రించాలి. మార్కెట్ శక్తులు ప్రభుత్వ జోక్యం లేకపోతే రైతులను పిండేస్తాయి. రైతు లాభాల కోసం అంటూ రైతులతో కరోనా సంక్షోభ సమయంలో హడావుడిగా తెచ్చిన మూడు వ్యవసాయ బిల్లులను రద్దు చేయాలిందేనంటూ రైతులు ఉద్యమించారు. దేశానికి అన్నంపెట్టే రైతన్నలు నిరాహార దీక్షకు కూర్చున్నారని అశోక్ గెహ్లాట్, కేజ్రీవాల్ లాంటి నేతలు నాపోయారు. రైతుల ఉద్యమానికి ఎందరో కళాకారులు, క్రీడాకారులు, పౌరహక్కుల కార్యకర్తలు, రిటైర్డ్ జనాన్లు, సివిల్ సర్వీసు అధికారులూ కూడా మద్దతు పలికారు. 78 మంది మాజీ ఐఎఎస్, ఐపీఎస్ అధికారులు నిరసన ప్రకటన చేశారు. రైతులతో చర్చలు జరపాలని సుప్రీంకోర్టు ప్రభుత్వాన్ని కోరింది. ఇది ధనిక రైతుల ఉద్యమం అని కొందరు విమర్శిస్తున్నారు కానీ అందులోని పేదరైతుల ఆశల్ని కోరికలను కూడా చూడాలి. రైతులకు రాయితీల పందేరం అమెరికాలోనే ఎక్కువ. అలాంటి అమెరికా- ఇండియా, చైనా, బ్రెజిల్, ఖతర్, సింగపూర్ పేద దేశాలు కావు. వాటికి రాయితీలు ఇవ్వకూడదంటే మనం ఏమన్నాము? సేద్య కార్యకలాపాలకు ఏటా లక్షా 60 వేలకోట్ల

రూపాయల రాయితీలు ఇస్తున్న అమెరికా వర్ధమాన దేశాలు తమ రైతులకు రాయితీలు ఇవ్వరాదని మెలికె పెట్టడం ఏమిటని అడగలేదా? తిండిగింజల ఉత్పత్తి వ్యయంలో పది శాతానికి మించి సేద్య రాయితీలుగా కట్టబెట్టరాదని ప్రపంచ వాణిజ్య సంస్థ నిబంధన. పేద దేశాల్లోని తిండిగింజల రాయితీలపై ఏమిటీ నిబంధనలు? ఆహార ధాన్యాల సేకరణ పంపిణీ కేంద్ర బాధ్యత. రైతులకిస్తున్న కనీస మద్దతు ధరలు, ప్రోత్సాహక సబ్సిడీలపై పరిమితులు విధించాలా? స్వేచ్ఛా వాణిజ్యానికి అర్థం రైతుల త్యాగాలు మాత్రమేనా? రైతాంగానికి లాభం పెంచేలా బ్యాంకు రుణాలు, సమగ్ర పంటల బీమా, శీతల గిడ్డంగులు, మార్కెటింగ్ అవకాశాలు ఇంకా పెరగాలి. అడవి, నీరు, గనులు, కిరాణా సరుకులు, కురగాయల వ్యాపారాన్ని కూడా కార్పొరేట్ల చేస్తున్నారని రైతులు నిలదీస్తున్నారు.

సాగుభూమి ఉన్న రైతులే సేద్యం లాభసాటిగా లేక సంక్షోభ పరిస్థితుల్ని ఎదుర్కొంటున్నారు. కౌలు రైతుల పరిస్థితి మరింత దయనీయం. భూమిపై ఎలాంటి హక్కులూ కౌలురైతులకు ఉండవు. కానీ కూలీలు, కౌలు రైతులే నిజమైన సాగుదారులు. కౌలుదారుల సంఖ్య క్రమేణా పెరుగుతోంది. ఇన్పుట్ సబ్సిడీలు, పంట రుణాలు, విత్తనాల పర్యట్లు, ఉచిత ఎరువులు, రుణమాఫీ, ప్రమాద బీమా బ్యాంకుల ద్వారా అప్పులు కౌలుదారులకు కూడా రావాలి. ప్రకృతి విపత్తుల నష్టాలు తట్టుకునే శక్తి కౌలు రైతులకు ఉండదు. భూ యజమానుల పేరిట వచ్చే పరిహారం భూమి కౌలుపత్రాలు లేనందు వల్ల కౌలుదారులకివ్వరు. జయతీహూష్ కమిషన్ వాస్తవ కౌలు సాగుదారులకు ప్రభుత్వ రాయితీలన్నీ అందించాలని సూచించింది. కౌలు ఒప్పందం రిజిస్టరు కావాలి. లేదా స్థానిక అధికారులు లీజును డ్రువీకరించాలి. కౌలు చట్టమైతే కార్పొరేట్ వ్యవసాయం దేశంలో దూరుతుందని కొందరు భయపడుతున్నారు. ఈ పత్రాలు చూపి భూమిపై కౌలుదారులు యాజమాన్య హక్కులను ఎక్కడ లేవనెత్తుతారో అని యజమానులు భయపడుతున్నారు. యజమానులు కౌలుదారులకు కూడా రక్షణ కావాలి. సేద్యం లాభసాటిగా ఉంటేనే కౌలు రైతులూ పెరుగుతారు. పంట అమ్మేశాక రైతులు బియ్యం కూడా కొనుక్కోవాల్సి వస్తోంది. ధనిక రైతులు, నాయకుల కన్నా కూలీలు కౌలు రైతుల సంఖ్యా బలం ఎక్కువ. 1835లోనే కేరళలో మలబార్ మొట్టా పేద రైతులు, 1946లో తెలంగాణ పేద రైతులు అక్కడి జమీందారుల దోపిడీ వ్యతిరేకంగా పోరాడారు. భూమి శిస్తు పెంచి నీలిమందు పంటను పెంచాలనే చంపారన్ చట్టానికి వ్యతిరేకంగా బీహార్ పేద రైతులు

1917లోనే ఉద్యమం చేశారు. 1925లో గుజరాత్ లోని బార్దోలి ఖేడా రైతుల ఉద్యమం వల్ల భూమిశిస్తు రద్దయింది. ఛత్తీస్ గఢ్, జార్ఖండ్, ఆంధ్రా, ఒరిస్సా సరిహద్దుల్లో కార్పొరేట్ల ప్రవేశానికి అక్కడి ఆదివాస పేద రైతులు వ్యతిరేకించారు. పశ్చిమబెంగాల్ లోని సింగూరు, తమిళనాడు, ఆంధ్రాలో కూడా కార్పొరేట్ కంపెనీల రాకను రైతులు నిరసించారు. అన్యాయం చేయడం నేరమైతే దానిని చూస్తూ ఊరుకోవడం కూడా నేరమేనని అంటూ రైతుల ఉద్యమానికి మద్దతుగా శిక్కు మత పెద్ద సంత బాబా రామ్ సింగ్ ఆత్మహత్య చేసుకున్నారు. పంజాబ్ రైతుల పోరాటం ఎలాంటి పరిణామాలకు దారి తీస్తుందో? ధాన్యానికి ధర తగ్గిపోతే రైతులు అప్పుల పాలౌతారు. అదే ధర పెరిగితే వినియోగదారులు కొనలేక ఆకలి చావులపాలౌతారు. కరోనా కాలంలోనే పరి ఎగుమతులు బాగా పెరిగాయి. నెస్టిల్, డాబర్, ట్రీటానియా వంటి కంపెనీల వ్యాపారం పెరిగింది. వలసబాట పట్టిన కూలీలు తిరిగి వచ్చారు. పంటలకు బీమా ఉండాలి. కనీస మద్దతు ధరలు దొరకాలి. రైతుల ఆత్మహత్యలు ఆగాలి. ఢిల్లీ ముట్టడిలో పంజాబ్, ఉత్తరప్రదేశ్, ఉత్తరాఖండ్, హర్యానా రైతులు పాల్గొన్నారు. మన దేశంలో 70 శాతం మంది ప్రజలు వ్యవసాయ రంగంపై ఆధారపడి జీవనోపాధి వెళ్లదీస్తున్నారు. 20 కోట్ల మంది సాగుదారులు ఉన్నారు. వీళ్ళే 130 కోట్ల మందికి అవసరమైన ఆహారాన్ని అందిస్తున్నారు. ఆనంద్ మిల్క్ యూనియన్ లిమిటెడ్ (అమూల్) పాడి రైతుకు మంచి ధర ఇచ్చి పాలు కొనుగోలు చేస్తుంది. తనకు వచ్చే ఆదాయంలో కొంత మొత్తాన్ని బోనస్ రూపంలో ఏటా రైతులకు ఇస్తుంది. ఆంధ్రప్రదేశ్ ప్రభుత్వం కూడా పాడిరైతులకు లీటర్ పాలకు రూ. 5 నుంచి రూ. 7 వరకూ అదనపు లబ్ధి ప్రకటించింది. కల్తీ పాలు తగ్గుతాయని ఆశ. రైతుల కోసం కూడా ఇలాంటి పనులు చెయ్యాలి. రైతు కుటుంబాలకు కార్మికులకు నెలసరి ఆదాయం పెరగాలి. రైతుల ఆదాయం కూలీలు యూరియా పురుగు మందుల ఖర్చుతో తగ్గిపోతోంది. వ్యవసాయ ఉత్పత్తుల ధరలు పెరిగితే, నిత్యావసరాల ధరలు పెరుగుతాయి. రైతులు తమ పంటలకు గిట్టుబాటు ధరలు నిర్ణయించుకోలేరు. వ్యవసాయం లాభసాటిగా ఉంటే పట్టణాలకు కూలీల వలసలు తగ్గుతాయి. నగరాల్లో కార్మికులకు వేతనాలూ పెరుగుతాయి. 50 శాతం మంది పిల్లలు సరైన ఆహారం లేక శారీరక ఎదుగుదల తగ్గి తమ వయసుకు తగ్గ ఎత్తు లేరు. ఒకవైపు రైతుల ఆదాయాలు పడిపోతుంటే కొత్త బిలియనీర్లు పుట్టుకొస్తున్నారు. ఎకరం

భూమి కూడాలేని నిరుపేద రైతుల సంఖ్యే భూములున్న రైతుల సంఖ్య కన్నా ఎక్కువ. వ్యవసాయ బిల్లుల్లో భూమిలేని వ్యవసాయ కార్మికులు, భూమిలేని రైతుల ప్రస్తావన లేదు. మధ్య దళారీలను ఎలా తొలగిస్తారో చెప్పలేదు. రైతుల పంటలకు కనీస మద్దతు ధరకు గ్యారంటీ ఇవ్వలేదు. కనీస మద్దతు ధరకు గ్యారంటీ ఇవ్వాలని రైతులు హామీ కోరారు. అదితప్ప ఏదైనా ఇస్తామని ప్రభుత్వం అంటోంది. గ్రామీణ సంత మార్కెట్లను మండీలను ప్రైవేటు గుత్త వ్యాపార వర్గాల చేతుల్లో పెట్టరాదని, ప్రభుత్వ ఆహార సంస్థే నేరుగా రైతుల నుంచి ధాన్యోత్పత్తులను కొనుగోలు చేయాలని రైతులు కోరుకుంటున్నారు. స్వామినాథన్ నివేదిక సిఫారసులను అమలు చేయాలని రైతులు కోరారు. పారిశ్రామిక వేత్తల లాభాలకు అడ్డగోడలన్నింటినీ తొలగించడానికే వ్యవసాయ సంస్కరణల న్నారు మోదీ. ఈ చట్టం కింద రైతులు న్యాయపరమైన ఫిర్యాదు, దావాలు చేయలేరు. కొంతమంది ఈ చట్టాలు చాలా అవసరం, ఆచరించ దగ్గవని రైతులను రాక్షసులుగా చిత్రిస్తున్నారు. వ్యవసాయమే దేశ నిజమైన సంపద. ప్రభుత్వ పథకాలు చిట్టచివరి వారికి కూడా చేరాలి. విత్తులు నాటే సమయం నుంచే పంటకోసం రైతులు భయంగా బ్రతకాల్సి వస్తుంది. కార్పొరేట్ వ్యవసాయం లోని సహకార మార్కెటింగ్ తో రైతులకు మేలు జరగటమే కాకుండా ధరల స్థిరీకరణకు కూడా తోడ్పడుతుందని పంటలను నిల్వ చేసేందుకు కోల్డ్ స్టోరేజ్ గిడ్డంగులు ఏర్పరుస్తారని వ్యవసాయ టెక్నాలజీ అభివృద్ధి వల్ల వ్యవసాయ కూలీల కొరత తగ్గుతుందని కొందరు వాదిస్తున్నారు. పంజాబ్ అసలెన్నడూ పీఎంఎఫ్ బీవై అమలు చేయలేదు. బీమా పథకాల కోసం రాష్ట్రాలు తమ వంతు వాటా ప్రీమియం సకాలంలో చెల్లించడం లేదు. అందువలన రైతులు బీమా పరిహారం పొందలేకపోతున్నారు. సకాలంలో ప్రీమియం కట్టకపోతే బీమా సంస్థలు కొర్రీలు వేస్తాయి. కేంద్ర పథకమే రైతులకు బీమా ఇవ్వలేక కంపెనీలకే అధిక లబ్ధి పొందితే ఎలా? పేదరికంపై పోరాడుతున్న కర్షకులకు కేంద్రం, రాష్ట్రాలు మద్దతు అందించాలి. ఎంపిక చేసిన తొమ్మిది రాష్ట్రాల్లోనే గాక

దేశవ్యాప్తంగా పంటల బీమా పథకం పక్కాగా అమలయ్యేలా చూడాలి. దేశవ్యాప్తంగా రైతుల్లో పంటల బీమా పథకంపై అవగాహన పెంచాలి. పశ్చిమ బెంగాల్ లో గ్రామ పంచాయతీల ద్వారా బీమా రాతకోతల పని తగ్గించారు. పంట పశు నష్టపరిహారం ఆరు వారాల్లో చెల్లించారు. తుపానులు, కరవు, అతివృష్టి, అనావృష్టి నుండి కాపాడేందుకు పంటల బీమా రైతులందరికీ అవసరం. పంటల బీమా సరిగా అమలు చేయకపోతే, రైతులు చితికిపోతారు. పంటల బీమా పథకంలో రిస్కులు ఎక్కువని తమకు లాభసాటి కాదని బీమా సంస్థలంటున్నాయి. రాష్ట్రాలు సకాలంలో ప్రీమియం చెల్లించకపోతే నష్టదాయకమని చెబుతున్నాయి. బీమా కంపెనీలకు ప్రీమియం చెల్లించడం దానం కాదు. అది అన్నదాతల శ్రమ తిన్నందుకు రైతుల పక్షాన చెల్లించే కృతజ్ఞత. పంజాబ్ లో వ్యవసాయ బిల్లులు రైతుల ఆదాయాన్ని పెంచి వ్యవసాయం, పర్యాటకాన్ని ప్రోత్సహించేలా బాగున్నాయని రైతులు అంటున్నారు. అతివృష్టి, అనావృష్టి, వరదలు, కరువులు, చీడలు ఇలా ఎన్నో నష్టాలు వ్యవసాయాన్ని ఎప్పుడూ కమ్ముకొని ఉంటాయి. పంట వస్తుందో రాదో గ్యారంటీ లేని పరిస్థితుల్లో రైతులున్నారు. ప్రధానమంత్రి ఫసల్ బీమా యోజన బీమా ధీమా నిస్తూ పంట నష్టాల నుంచి రైతుకు కొంత రక్షణ నిస్తుంది. కొద్దిపాటి ప్రీమియంతో రాయితీలు కల్పిస్తుంది. బీమా కేంద్రం, రాష్ట్రం చెరిసగం భరించాలి. గ్రామ పంచాయతీ యూనిట్. అయిదు కోట్ల రైతులు పీఎంఎఫ్ బీవై కింద నమోదయ్యారు. బీమా సంస్థలు ఎక్కువ ప్రీమియం డిమాండు చేస్తున్నాయని చెబుతూ గుజరాత్ తప్పుకుంది. సీఎం విజయ్ రూపాని ముఖ్యమంత్రి కిసాన్ సహాయ యోజన పథకాన్ని పైసా ప్రీమియం వసూలు చేయకుండా రాష్ట్ర నిధులతో ఏర్పాటు చేశారు. జగన్ ప్రభుత్వం కూడా ఉచిత పంటల బీమా, రైతుభరోసా, జలకళ, ఇళ్ళు లాంటి పథకాలు తేవటం హర్షదాయకం. ప్రజలకు రైతులకు మేలుచేసే మంచి పథకాలను ఎవరూ వ్యతిరేకించరు. స్వాగతిస్తారు. ❖

దళితుల, మహిళల ఆశల నిధి

అంబుల పాది



పుట్టుక పరమార్థం!

- మహాబూబ్ జానీ,
ఆకివీడు

ఓ మానవుడా ! నీ పుట్టుక గురించి ఒకసారి ఆలోచించావా?

....నీచవు వీర్యబిందువుతో నీ పుట్టుక ప్రయాణం మొదలవుతుంది. తల్లి తిన్న ఆహారాన్ని నీవు తిని తల్లి కడుపులో మెల్లమెల్లగా ఎదుగుతూ తొమ్మిది నెలల తర్వాత తల్లి కడుపును తన్ని ఈ ప్రపంచంలోకి అడుగు పెడతావు.

...అడుగుపెడుతూనే ఆకలి అంటూ అరిచి గోల చేస్తావు. తల్లి రొమ్ము పాలు తాగి తోక మడిచి పడుకుంటావు.

..మెలమెల్లగా తప్పటడుగులను తరిమికొట్టి నడక నేర్చి, ముద్దు లొలికే మాటలను మూటగట్టి మాటకారి అవుతావు.

..పస లేని విద్య నేర్చుకుని గర్వపడతావు, నీ అందమైన దేహాన్ని చూసి మురిసిపోతావు. నాకు సాటి మరెవరూ లేరని డాంబికాలు పలుకుతావు. నిన్ను మృత్యువు వెంబడిస్తుంది అన్న విషయాన్ని మరచిపోతావు.

... మంచి లక్షణాలను పాతిపెట్టి లక్షల కోట్లు సంపాదించావు, భార్య పిల్లలే సర్వస్వమని తలచి సదాచరణలు మరిచావు.

... భార్య పిల్లలు, లక్షల కోట్లు కడదాక ఉంటా యని తలచి కన్నపేగునీ కాళ్ళతో తన్నావు. నీ మృత్యువు ఘడియ సమీపిస్తూ ఉన్నప్పుడు నీలో ఆందోళన అధికమవు తుంది (మొదలౌతుంది).. కానీ ఏం లాభం అప్పటికే నీ చేయి దాటిపోతొంది. ఏం

చేద్దామన్నా చేయలేని నిస్సహాయ స్థితిలో పడి ఉన్నావు (చనిపోయావు).

..నీవు ఎంతో ప్రేమించిన నీ భార్యపిల్లలు, నీ ధనం నిన్ను మృత్యువు నుండి కాపాడలేకపోయాయి. చనిపోయిన తర్వాత అయినా నీ భార్య పిల్లలు నిన్ను ప్రేమిస్తారు అంటే అదీ లేదు. తొందరగా స్మశానానికి తీసుకెళ్ళండి అని తొందర పెడతారు.

...నీ ధనం, నీ కుటుంబీకులు నీ శ్మశానం వరకు మాత్రమే వచ్చేవి. ఆ తర్వాత నీవు చేసుకున్న పుణ్యకార్యాలు మాత్రమే నీ వెంట ఉంటాయి, నిన్ను కాపాడు గలుగుతాయి. నీ మోక్షానికి కారణభూతం అవుతాయి.

.... నిదురించే ఓ మనిషీ! లే, నిజాన్ని తెలుసుకో...

..నిన్ను పుట్టించిన, నీకు అవయవాలు సమకూర్చిన, నీకు అందమైన రూపం ఇచ్చిన, నీకు భార్యపిల్లల్ని, ధనాన్ని ప్రసాదించి, చివరకు నీకు మృత్యువును ప్రసాదించినది ఎవరు??? అని నీవు ఎప్పుడైనా ఆలోచించావా???.. లేదా... అయితే ఇప్పుడు ఆలోచించు, ఆలోచించడం నేరం కాదు కదా!

‘గీటురాయి’లో వ్యాసాలు రాసే మిత్రులు ఖుర్ఆన్ ఆయత్లను కోట్ చేస్తున్నప్పుడు “దిన్యఖుర్ఆన్” అనువాదం నుండి కోట్ల చేయగలరని మనవి. కొందరు స్వయంగా అనువదిస్తూ పెద్ద తప్పు చేస్తున్నారు. ఈ విధానం మానుకోగలరని కోరుతున్నాము.



విద్యాజ్ఞానాలు

- నసీరా బేగం

ఏ దేశం అభివృద్ధి చెందాలన్నా, ఏ జాతి అభివృద్ధి చెందాలన్నా అక్కడి ప్రజల విద్యాజ్ఞానాలపై, వారి నైపుణ్యాలపై ఆధారపడి ఉంటుంది. కనుకనే దేశాలు, రాష్ట్రాలు, జాతులు విద్యారంగంలో అవిరళ కృషి జరుపుతూ ఉన్నాయి. ప్రపంచం నేడు ఇంతగా అభివృద్ధి చెందింది అంటే దాని వెనుక ఏళ్ళ తరబడి విద్యారంగంలో పూర్వీకులు చేసిన కృషియే కారణం. మరింత అభివృద్ధి జరగటం నేటితరం వారిపై, రాబోయే తరాల వారిపై ఆధారపడి ఉంది.

అభివృద్ధికి, విద్యాజ్ఞానాలకు అవినాభావ సంబంధం ఉంది. కనుకనే ఇస్లామ్ ధర్మం ఆది నుంచే విద్యాజ్ఞానాలను ఆర్జించే విషయంలో ప్రోత్సహించింది. అంతేకాదు, అల్లాహ్ ఆది మానవుడైన ఆదమ్(అ)ను సకల వస్తువుల జ్ఞానాన్ని ప్రసాదించిన కారణంగానే దైవదూతల కంటే మనిషి ఉన్నతుడని చాటి చెప్పటం జరిగింది. ఇంకా ఆ తరువాత ప్రవక్తలందరికీ విద్యాజ్ఞానాలను, గ్రంథాలను ప్రసాదించి దానిద్వారా ప్రజలను సంస్కరించమని, వారికి మార్గదర్శకత్వాన్ని ప్రసాదించమని ఆజ్ఞాపించటం జరిగింది. చివరకు చివరి దైవప్రవక్త ముహమ్మద్(స) గారికి కూడాను.

దీనిద్వారా తెలిసిన విషయమేమిటంటే, విద్యాజ్ఞానాలు మనిషికి ఊపిరి లాంటిది. అది లేకుండా మనిషి జీవితం నిర్ణీతమవుతుంది. కనుకనే దైవప్రవక్త(స) ఇలా సెలవిచ్చారు: ముస్లిమ్ అయిన ప్రతి వ్యక్తి స్త్రీ అయినా పురుషుడైనా తప్పకుండా విద్యను అర్జించాలి. ఇంకా తల్లి ఒడి నుండి సమాధికి పోయేంతవరకు విద్యను నేర్చుకుంటూనే ఉండాలి. జ్ఞానాన్ని ఆర్జించటానికి బయలుదేరిన వ్యక్తికి అల్లాహ్ మార్గంలో పోరాడే వ్యక్తికి లభించినంత పుణ్యం

లభిస్తుంది. ఒక విశ్వాసి చివరి శ్వాస వరకు విద్యాజ్ఞానాలు నేర్చుకున్నా అతని కడుపు నిండదు. చివరకు అతను మరణిస్తాడు, స్వర్గంలో ప్రవేశిస్తాడు.

దైవప్రవక్త(స) మనిషి విద్యాజ్ఞానాలు తప్పకుండా నేర్చుకోవాలని ప్రోత్సహించారు. దీనిద్వారా అక్షరాస్యుడైన మనిషి మార్గదర్శకత్వానికి కావలసిన కాంతిని పొందుతాడు. జ్ఞానపు కాంతిని పొందిన మనిషి తన కాంతితో ఇతరులకు ప్రయోజనాన్ని కల్పిస్తాడు. తన చుట్టూ ఉన్న పరిసరాలను కాంతితో నింపుతాడు.

ఒకసారి హజ్రత్ అలీ(ర) గారితో, జ్ఞానం ఉత్తమమైనదా, లేదా ధనం ఉత్తమమైనదా? అని అడగటం జరిగింది. దానికి ఆయన(ర), జ్ఞానం ఉత్తమమైనది. ఎందుకంటే, ధనం అయితే ఖారూన్, ఫిరౌన్లకు లభించింది. జ్ఞానం అయితే ప్రవక్తలకు లభించింది. మనిషి ధనాన్ని కాపాడవలసి ఉంటుంది. జ్ఞానం మనిషిని కాపాడుతుంది. ధనవంతుడైన మనిషికి శత్రువులెక్కువ మంది ఉంటారు. జ్ఞానవంతుడైన మనిషికి మిత్రులెక్కువ మంది ఉంటారు. ధనం ఖర్చు చేస్తే తరిగిపోతుంది. జ్ఞానం ఖర్చు చేస్తే పెరుగుతుంది. ధనవంతుడు పిసినారి అవుతాడు. జ్ఞానవంతుడు ఖర్చుచేసేవాడవుతాడు. ధనం మనిషికి గర్విష్టిగా మార్చుతుంది. జ్ఞానం మనిషికి వివేకవంతుడుగా మార్చుతుంది. ధనానికి ఒక హద్దు ఉంటుంది. జ్ఞానానికి హద్దులు అనేవి ఉండవు అని సమాధానమిచ్చారు.

జ్ఞానవంతుడైన మనిషి ఏ రంగంలోను ఓడిపోడు. అతన్ని ఓడించటం ఎవరి వల్లా కాదు. ఒకసారి ఒక రాజు ఒక గానుక వద్దకు వెళ్ళాడు. అక్కడ గింజల నుండి నూనెను తీసే ఆ మనిషిని

ఇలా అడిగాడు: “అర క్వింటా నువ్వల నుంచి నీవు ఎంత నూనెను తీయగలవు?” దానికి అతను ‘పది కిలోలు’ అని అన్నాడు. “పదికిలోల నుంచి?” అని అడిగాడు. పది కిలోల నుంచి రెండు కిలోలు’ అన్నాడు. “మరి రెండు కిలోల నుంచి?” అని అడిగాడు. దానికి అతను ‘నాలుగొందల గ్రాములు’ అని అన్నాడు. ఇలా పేచీ లెక్కలను అడుగుతూ చివరకు “ఒక్క నువ్వు గింజతో ఎంత నూనె తీస్తావు?” అని అడిగాడు. దానికి అతను ‘గోరుపై భాగానికి తగిలినంత, అంటే రవ్వంత’ అన్నాడు. అతని తెలివితేటలకు రాజు ప్రభావితమయ్యాడు. ఆ తరువాత రాజు అతనితో “నీకు ధార్మిక జ్ఞానమేదైనా ఉందా?” అని అడిగాడు. దానికి అతను ‘లేదు’ అని సమాధానమిచ్చాడు. రాజు కోపోద్రిక్తుడయ్యాడు. వ్యాపార జ్ఞానమైతే ఇంత నేర్చుకున్నావు గానీ ధార్మికజ్ఞానం నేర్చుకోలేదా? ఇతన్ని చెరసాలలో బంధించండి అని ఆజ్ఞాపించాడు. భటులు అతన్ని బంధించడానికి తీసుకెళ్తుండగా పరుగు పరుగున అతని కొడుకు అక్కడికి చేరుకున్నాడు. ‘ఓ రాజుగారు! నాకు మీతో మాట్లాడే అనుమతివ్వండి’ అని కోరాడు. సరే,

మాట్లాడు అని అనుమతివ్వగా అతను ఇలా విన్నవించుకున్నాడు: “మహారాజా! మా నాన్న గారు కేవలం వ్యాపార జ్ఞానాన్నే పొంది ధార్మిక జ్ఞానాన్ని పొందకపోయే విషయంలో తప్పు మా నాన్నగారిది కాదు, వారి నాన్నగారిది. ఆయన నాన్న గారు గనక రెండువిద్యలు నేర్పినట్లయితే మా నాన్న నేర్చుకునేవాడు. నా నాన్నగారు నాకు గనక నేర్పించకపోతే తప్పు మీరు శిక్ష ఇస్తున్న నా నాన్న గారిదవు తుంది. నా నాన్నగారైతే నాకు రెండు విద్యలను నేర్పించారు. ఇక మీ ఇష్టం మహారాజా!” రాజు ఆ బాలుడి జ్ఞానానికి, అతని తెలివితేటలకు ఆశ్చర్య పోయాడు. రాజు గారికి జ్ఞానోదయం కలిగింది. తండ్రిని విముక్తినిగా చేసి, కుమారుడికి బహుమానమిచ్చాడు. దీనిద్వారా తెలిసిన విషయమేమిటంటే, మనిషి కేవలం సాంకేతిక జ్ఞానాన్నే నేర్చుకున్నట్లయితే అతను అర్థజ్ఞానియే అవుతాడు. అతను దానితోపాటు ధర్మజ్ఞానాన్ని కూడా నేర్చుకున్నట్లయితే పూర్తిజ్ఞాని అవుతాడు. కనుక ఇస్లామ్ ధర్మం సకల జ్ఞానాలను జీవితాంతం నేర్చుకోమని బోధిస్తుంది. ❖

దుష్టపాలన అంతంకావాలి!

హోయ్, హలో వచ్చింది
నూతన సంవత్సరం
గతం నుండి నేర్చుకో
గుణపారపు అక్షరం.

మో, షోల పుణ్యమాని
నోట్లరద్దు, జీఎస్టీ
మధ్యలోన కొరోనా
సీపీవీ, ఎన్నార్సీ.

రైతన్నల పొట్టగొట్టే
అమానుషపు చట్టాలు
అంబానీలు అదానీల
ఇష్టమైన చుట్టాలు.

‘పరివార్’ పాలనలో
రకరకాల పాపాలు
మానవాళి పాలిట ఇవి
మరువలేని శాపాలు.

దుర్మార్గపు జ్ఞాపకాలు
కనుమరుగై పోవాలి
ఉన్మాదపు ఆశలన్ని
అడియాశలు కావాలి.

మతోన్మాద ఈ పాలన
అంతమయ్యి పోవాలి
సామరస్య సూరీడు
వేగిర ముదయించాలి.

ఎన్నెన్నో కోరికలు
మదిలోపలి ఊసులు
కావాలోయ్ సాకారం
రేపటి మన ఆశలు.

నూతన ఉత్సాహంతో
పరుగులెత్తే ఆశయం
పోటీపడి కాలముతో
సాధించోయ్ లక్ష్యము.

మార్పు కొరకు జనంలో
ఉండాలోయ్ తపన
ఇరవైఇరవై మూడుకు
పూనుదాము ప్రతిన..

ఆవేశము ఆలోచన
సమపాళ్ళుగ తీసుకో
మో, షోల అంతానికి
వాగ్దానము రాసుకో.

దుర్మార్గపు చట్టాలను
దునుమాడగ కదులు
అజాగ్రత్త అలక్ష్యము
వెనువెంటనె వదులు.

ప్రజాస్వామ్య రక్షణకై
కట్టవోయి కంకణం
అవసరమైతే నువ్వు
చేయవోయి లంకణం.

లక్ష్యసాధనా దిశలో
అయినాసరే సమిధ
లక్ష్యం సాధించి మరి
వెలిగించోయ్ ప్రమిద!

- యండి. ఉస్మాన్ ఖాన్



“గాలి వానలో వాన నీటిలో పడవ ప్రయాణం తీరమెక్కడో గమ్యమేమిటో తెలియదు పాపం” అన్నాడు సినిగేయ రచయిత. నిజమే లక్ష్యం లేకుండా సాగే జీవితం ఇలాగే ఉంటుంది. చుక్కాని లేని నావలా.

సాధారణంగా కొత్త సంవత్సరం ప్రారంభం కాగానే అందరూ ఏదో ఒక లక్ష్యాన్ని ఏర్పాటు చేసుకుని దానిని సాధించేందుకు ఉపక్రమిస్తుంటారు. ఒక్కొక్కరికి ఒక్కొక్క లక్ష్యం ఉంటుంది. కొందరికి అయితే రెండు అంతకంటే ఎక్కువ లక్ష్యాలు ఉంటాయి. అలాంటప్పుడు ఒకేసారి అన్ని లక్ష్యాలను సాధించడానికి కృషి చేస్తే అసలుకే మోసం రావచ్చు. లక్ష్యాల ప్రాధాన్యతను దృష్టిలో పెట్టుకొని తక్షణమే సాధించాల్సిన లక్ష్యాలు, స్వల్పకాలంలో సాధించవలసిన లక్ష్యాలు, దీర్ఘకాలంలో సాధించవలసిన లక్ష్యాలుగా విభజించుకొని ఒక్కొక్కటిగా సాధించడానికి ప్రణాళికలు వేసుకోవాలి.

లక్ష్యం అంటే గిన్నిస్ బుక్ లోకి ఎక్కడం, రికార్డులు బద్దలు కొట్టడం కానవసరం లేదు. మీ పరిధిలో మీరు మీ జీవితాన్ని ఉన్నతంగా,

అర్థవంతంగా జీవించడానికి సహాయపడేది ఉత్తమ లక్ష్యం అవుతుంది.

లక్ష్యం ఎలా నిర్ణయించుకోవాలి?

- మీ పరిధి, మీ శక్తి సామర్థ్యాలను బట్టి
- ఏం కావాలనుకుంటున్నారు?
- బంధు, మిత్రులలో ఆర్థికంగా నెంబర్ వన్ అనిపించుకోవాలి అనుకుంటున్నారా?
- అధికారం సాధించాలి అనుకుంటున్నారా?
- ప్రస్తుతం ఉన్న రంగంలో నెంబర్ వన్ అనిపించుకోవాలి అనుకుంటున్నారా?
- ఎలాంటి సమస్యలు, చికాకులు లేకుండా జీవితాన్ని సుఖంగా గడపాలని అనుకుంటున్నారా?
- ఏదో ఒకటి నిర్ణయించుకొని దానికి ఉపక్రమించడం మంచిదే. ఆ తరువాత దాన్ని సాధించుకునేందుకు కష్టపడాలి. లక్ష్యం సాధించాలనే తపన ఉండాలి. (అసలు పరలోక) జీవితం కోసం లక్ష్యం అన్నట్టుగా కృషి చేయాలి. చిన్నచిన్న లక్ష్యాలుగా



నిర్ణయించుకుని ఒక్కొక్కటిగా సాధించుకుంటూ పోతే, అంతిమంగా పెద్ద లక్ష్యం సొంతమవుతుంది. ఆరంభ శూరత్వంలా కాకుండా లక్ష్యం నిర్ణయించుకున్నప్పుడు ఎలాంటి దృఢసంకల్పం ఉందో, లక్ష్య సాధన కోసం అంతే దృఢంగా చివరి వరకు ప్రయత్నించాలి. “ఒకటే జననం, ఒకటే మరణం, ఒకటే గమనం, ఒకటే గమ్యం, గెలుపు పొందే వరకూ అలుపు లేదు మనకు, బ్రతుకు అంటే గెలుపు, గెలుపు కొరకే బ్రతుకు, కష్టాలు రానీ, కన్నీళ్లు రానీ....” అన్నట్లుగా లక్ష్యసాధనలో మనకూ అనేక ఆటంకాలు, అవరోధాలు ఎదురవుతాయి.

జీవితం ముళ్ళ బాట కాదు, పూలబాట కూడా కాదు. జయం కావాలంటే భయమ వీడాలి. మనకున్న అంతర్గత శక్తులలో భయం ఒకటి. పిరికితనం చూపకుండా, భయాన్ని వదిలి అడుగు ముందుకు వేయాలి. వెయ్యి మైళ్ళ దూరం అయినా ఒక్క అడుగుతో ప్రారంభమవుతుంది. శ్రమ నీ ఆయుధమైతే విజయం నీ బానిస అవుతుంది. రకరకాలైన నకారాత్మక ఆలోచనలతో భయపడుతూ కూర్చుంటే విజయం ఎప్పటికీ లభించదు. చిన్నచిన్న విజయాలు సాధించినా సరే “ఫర్వాలేదు, నేను ఒక మెట్టు ఎక్కగలిగాను” అంటూ మిమ్మల్ని మీరు అభినందించుకుంటూ ముందుకు సాగిపోవాలి. గొలుసుకట్టులా లక్ష్యాల పరంపరను ఏర్పరుచుకుంటూ అంతిమ లక్ష్యాన్ని సాధించేందుకు పోరాట పటిమను పరిరక్షించుకోవాలి.

లక్ష్య సాధనలో మరో అవరోధం కాలమును సరిగా ఉపయోగించుకోకపోవడం. ప్రతి ఒక్కరికీ రోజుకి 24 గంటలే. ప్రాథమిక అవసరాలు, కాలకృత్యాలకు, ఇతర వ్యాపకాలకూ పోగా మిగిలిన కాలాన్ని సద్వినియోగ పరుచుకోవడంలో మన విజయం ఆధారపడి ఉంటుంది అంటే అతిశయోక్తి కాదు. స్పష్టమైన లక్ష్యం ఉన్న వారికి సినిమాలకు, షికార్లకు, పార్కులకు సమయం ఉండదు. తప్పనిసరిగా హాజరు కావాల్సిన పార్టీలకు, ఫంక్షన్లకు కూడా సమయానికి వెళ్ళి, త్వరగా పని పూర్తి చేసుకోని రావడం లేదా అక్కడ లభించిన తీరిక సమయాన్ని సద్వినియోగం చేసుకోవడం ఎలా? అని ముందుగానే ప్రణాళికా రచన చేసుకోవడం చేస్తారు లక్ష్యసాధకులు.

కాలం మహా మాయలమారి. మనకు తెలియకుండానే కన్నుగప్పి పరుగులు తీస్తుంది. కాలం వెంట పరుగులు తీయడం మనకు సాధ్యం కాకపోవచ్చు. కానీ కాలాన్ని సద్వినియోగ పరుచుకోవడం మన చేతుల్లో ఉంది అనవచ్చు. ముఖ్యంగా స్మార్ట్ ఫోన్లు ఉపయోగించే నేటి కాలంలో వాట్సాప్ లేదా ఫేస్ బుక్ చూడడం మొదలు పెట్టగానే మనకు తెలియకుండానే మనం దానిపై చాలా ఎక్కువ సమయం గడపటం సర్వసాధారణంగా చేస్తూ ఉంటాం. కాలాన్ని హరించే వృధా కాలక్షేపాలకు, వ్యాపకాలకు ఇప్పుడే గుడ్ బై (స్వస్తి) చెప్పండి.

లక్ష్యాలను సాధించాలకునేవారు వాటిని గురించి ఆలోచించాలి. అందరూ అదే చేస్తారు కదా! అనకండి. మనలో చాలా మంది సక్సెస్ (విజయం) కోసం ప్రయత్నిస్తూ అపజయం (ఫెయిల్యూర్) గురించి ఆలోచిస్తూ ఉంటారు. మనకు లక్ష్యసాధనలో ఎదురయ్యే అవరోధాలలో, సమస్యలలో ఎక్కువ శాతం మనం సృష్టించుకున్నవే, ఊహించుకున్నవే.

మీపై ఏ ఆపదలొచ్చి పడినా, అవి మీ చేజేతులా చేసుకున్న చేష్టల (పాపాల) ఫలమే (అష్వహారా: 31)

చిత్తశుద్ధితో, ఏకాగ్రతతో, పట్టుదలతో ప్రయత్నించడం అలవాటు చేసుకుంటే ఆత్మవిశ్వాసం పెరుగుతుంది. గతం గతః. భవిష్యత్తు మన చేతుల్లో లేదు. వర్తమానం మన చేతుల్లో, చేతల్లో ఉంది. రేపటి విజయం కోసం ఈ రోజు శ్రమించడమే మనం చేయాల్సిన పని.

మనకంటూ ఒక ప్రత్యేకత ఉండాలి. అందుకు ఉపయోగపడేది సృజనాత్మకత (క్రియేటివిటీ). అందరిలో భిన్నంగా ఆలోచించాలి, విభిన్నంగా పని చేయాలి. క్రియేటివిటీ కేవలం ఆలోచనలోనే కాకుండా ఆచరణలోనూ చూపించాలి. మిమ్మల్ని మీరు నిరూపించుకోవడానికి ఈ రోజుల్లో క్రియేటివిటీని మించిన సాధనం మరొకటి లేదు. కనుక ఎల్లప్పుడూ సృజనాత్మకతను కలిగి ఉండండి.

గత జ్ఞాపకాలను మనసుపొరల్లో పదిల పరుచుకుని, మధుర అనుభవాలను నెమరు వేసుకుంటూ నూతన సంవత్సరంలో వినూత్న జీవితం (శాంతి ధర్మం) కోసం తొలి అడుగు నేడే ఈనాడే వేయండి. మీ ఈ ప్రయత్నం సఫలీకృతం అగుగాక! ❖

యువతరానికి విప్లవనాదం

చేతన వాదం



సహజీవన భావనల పాఠశాల
గీటురాయి
వారపత్రిక

వ్యాక్సిన్ ఎఫెక్ట్

Dr. ఎన్. ఖలీల్
హైదరాబాద్

ఓకటి కాదు రెండు కాదు.. ఏకంగా 300 కోట్ల వ్యాక్సిన్లు ఇచ్చేందుకు ఆస్ట్రేలియా ఒప్పందం చేసుకుంది. ట్రయల్స్లో భాగంగా వ్యాక్సిన్ తీసుకున్న ఓ బ్రిటన్ యువకుడు తీవ్ర అస్వస్థతకు గురికావడంతో ప్రపంచ వ్యాప్తంగా వ్యాక్సిన్ ప్రయోగాలను సస్పెండ్ చేశారు. బ్రిటన్ యువకుని వెన్నుపూసకు ఇరువైపుల మంట వచ్చినట్లు న్యూయార్క్ టైమ్స్ పేర్కొంది. దీనివల్ల వెన్నుపూస దెబ్బ తినే ప్రమాదముందని కూడా తెలుస్తోంది. సాధారణంగా ఇలా ఇన్ఫెక్షన్ వల్ల వస్తుందని.. ఇది కేవలం వ్యాక్సిన్ వల్ల వచ్చిందా లేదా ఇతర కారణం వల్లనా అన్నది ఇంకా తేలలేదు. దీనికి సంబంధించి ఆస్ట్రేలియా ఇంకా అధికారిక ప్రకటన చేయలేదు. ఇప్పటికీ కరోనా వ్యాక్సిన్ ట్రయల్స్ నిర్వహించిన వారిలో కొన్ని సైడ్ఎఫెక్ట్ తలెత్తాయని, వైద్యులు తెలియజేశారు. అయితే కరోనా వ్యాక్సిన్ వల్ల ఎలాంటి సైడ్ ఎఫెక్ట్ ఉంటాయో వారు వివరించారు. మోడెర్నా ఫార్మా కంపెనీ ఇప్పటికే మూడో దశ ట్రయల్స్ పూర్తి చేసుకుంది. మరో వైపు ఫైజర్ మూడో దశ ట్రయల్స్ పూర్తి చేసుకుని ఫలితాలను విడుదల చేసింది. అంతేకాకుండా ఆక్స్ఫర్డ్ యూనివర్సిటీ కూడా రెండవ దశ ట్రయల్స్ ఫలితాలను విడుదల చేసింది. ఈ మూడు వ్యాక్సిన్ ట్రయల్స్లో భాగంగా, రోగ నిరోధక శక్తిని మెరుగుపరచడంలో సమర్థవంతంగా పని చేసాయని నిపుణులు తెలియజేశారు. అయినప్పటికీ ఇందులోనూ అనేక అవాంతరాలు కనిపిస్తున్నాయి. సాధారణంగా వ్యాక్సిన్లు వేసేటప్పుడు మన శరీరంలో టీ కణాలు యాక్టివ్గా ఉండి రోగనిరోధక శక్తిని మెరుగు పరచడంలో

కీలకపాత్ర పోషిస్తాయి. ఈ క్రమంలోనే కొందరిలో సైడ్ ఎఫెక్ట్ కూడా వస్తాయని వైద్యులు సూచిస్తున్నారు. ట్రయల్స్లో భాగంగా వ్యాక్సిన్లు వేయించుకున్న వ్యక్తులలో అలసట, కండరాల నొప్పులు, అధిక జ్వరం, వ్యాక్సిన్ వేయించుకున్న చోట ఎర్రగా కందిపోవడం, తలనొప్పి వంటి సైడ్ ఎఫెక్ట్ తలెత్తాయని అధికారులు తెలియజేశారు. ఏదైనా వ్యాక్సిన్ ట్రయల్స్లో భాగంగా శరీరంలో అవాంతరాలు ఏర్పడితే వ్యాక్సిన్ ట్రయల్స్ను నిలిపివేస్తారు. ప్రస్తుతం ఈ మూడు వ్యాక్సిన్లలో మోడెర్నా, ఫైజర్ వ్యాక్సిన్లకు అధిక సైడ్ ఎఫెక్ట్ వస్తున్నాయని సమాచారం. ఏది ఏమైనా అందరికీ ఈ ఏడాది చివరికి కరోనా వ్యాక్సిన్ మార్కెట్లో దొరికే అవకాశం ఉందని శాస్త్రవేత్తలు తెలియజేస్తున్నారు. బ్రిటన్లో మూడో దశ ట్రయల్స్ కింద వ్యాక్సిన్ తీసుకున్నవారిలో అయిదేళ్ల నుంచి 70 ఏళ్ల వయస్కులు ఉన్నారు. దీంతో ఇతరులపై ప్రభావం కూడా పరిశీలిస్తున్నట్లు వార్తలు వస్తున్నాయి. వ్యాక్సిన్ విషయంలో ఇలా జరగడం మామూలేనని, త్వరలోనే ట్రయల్స్ ప్రారంభమవుతాయని శాస్త్రవేత్తలు అంటున్నారు.

అభివృద్ధి దశలో ఉన్న అన్ని వ్యాక్సిన్లలో ముందంజలో ఉన్న ఆక్స్ఫర్డ్ వ్యాక్సిన్కు ఇలాంటి అవాంతరాలు ఎదురు కావడంపై చాలా దేశాల నేతలు కంగుతిన్నారు.

ఫైజర్ తయారు చేసిన కరోనా టీకాను పలు దేశాలు ఇప్పటికే ఆమోదించి, ప్రజలకు ఇవ్వడాన్ని ప్రారంభించగా, భారీ ఎత్తున వ్యాక్సిన్ తయారీలో నిమగ్నమైన సంస్థకు ఇప్పుడు అనుకోని

అవాంతరాలు ఎదురవుతున్నాయి. కొన్ని వ్యాక్సీన్లను ఉంచాల్సిన ఉష్ణోగ్రత కన్నా మరింత తక్కువ ఉష్ణోగ్రతల్లో ఉంచడం వల్ల సమస్య ఏర్పడిందని తెలుస్తోంది. ఇక, వ్యాక్సీన్ ఉత్పత్తి కూడా అనుకున్నంత వేగంగా జరగడం లేదని అమెరికా ఉన్నతాధికారి ఒక మీడియా సమావేశంలో వెల్లడించారు. కాలిఫోర్నియాకు సరఫరా చేసిన రెండు ట్రైల కరోనా వ్యాక్సీన్ డోస్లు పనికి రాకుండా పోయాయని, వీటిని నిల్వ ఉంచిన ఉష్ణోగ్రత మైనస్ 80 డిగ్రీల వద్దే నిల్వ చేయాల్సి ఉందని కానీ, అంతకన్నా తక్కువకు తగ్గడంతో టీకాను రీఫ్రైజ్ చేయాల్సి వచ్చిందని అన్నారు. ఇదే సమయంలో నిల్వ చేసిన ఉష్ణోగ్రత మరింతగా తగ్గితే ఏర్పడే పరిణామాలపై అధికారులు విచారిస్తున్నారని ఆయన తెలిపారు. ఇక ఫైజర్ సంస్థ ప్రాడక్షన్ లైన్లో సైతం సమస్యలు తలెత్తాయని యుఎస్ సెక్రటరీ ఆఫ్ హెల్త్ అండ్ హ్యూమన్ సర్వీసెస్ అలెక్స్ అజార్ తెలియజేశారు. ఇదే సమయంలో అమెరికన్లు అందరికీ వ్యాక్సీన్ ఇచ్చేందుకు ఫైజర్కు అవసరమైన సహాయ సహకారాలను అందించి మద్దతుగా నిలుస్తామని స్పష్టం చేశారు.

మరోపక్క, ఈ వార్తలు టీకాపై ఆశలు పెంచుకుంటున్న వారిలో ఆందోళన రేపింది. ఎక్కడ వ్యాక్సీన్ మరింత ఆలస్యం అవుతుందో నన్న అనుమానాలు ప్రారంభమయ్యాయి. ఈ వార్తలపై ఫైజర్ సంస్థ ఇంకా స్పందించలేదు. తయారీలో ఎటువంటి సవాళ్ళు ఎదురవుతున్నాయన్న ప్రశ్నకు సంస్థ ప్రతినిధులు సమాధానం ఇచ్చేందుకు నిరాకరించారు. కాగా, తొలి దశలో తాము 10 కోట్ల డోస్లను అందిస్తామని ఫైజర్ భాగస్వామి బయో ఎన్ టెక్ చీఫ్ ఎగ్జిక్యూటివ్ ఉగర్ సాహెన్ వ్యాఖ్యానించిన సంగతి తెలిసిందే. మరోవైపు ఆక్స్ఫర్డ్ యూనివర్సిటీ, ఆస్ట్రేజెనికా సంయుక్తంగా అభివృద్ధి చేస్తున్న వ్యాక్సీన్కు సంబంధించి కీలక పరిణామం, ఈ వ్యాక్సీన్ కొత్త సంవత్సరంలో అందుబాటులోకి రావటం ఖాయంగా కనిపిస్తోంది. ఈ విషయాన్ని సీరం ఇన్స్ట్యూట్ సీఈవో అదర్ వూనావాలా వెల్లడించారు. భారత్లో ఆక్స్ఫర్డ్ యూనివర్సిటీ వ్యాక్సీన్ ప్రయోగాలను సీరం చేపట్టిన సంగతి తెలిసిందే. మధ్యమధ్యలో కొన్ని అవాంతరాలు ఎదురైనా ఈ వ్యాక్సీన్ ప్రయోగాలు శరవేగంగా సాగుతున్నాయి. ప్రస్తుతం ఈ వ్యాక్సీన్కు సంబంధించి అత్యంత కీలకమైన మూడవ దశ ప్రయోగాలు కూడా తుదిదశకు చేరుకున్నాయి. కోవిడ్ 19 వ్యాక్సీన్ 2021 జనవరి నాటికి భారత్లో లభిస్తుందని వూనావాలా తెలిపారు. ట్రయల్స్ విజయవంతమైన అనంతరం నియంత్రణ సంస్థల ఆమోదం సకాలంలో లభిస్తే వచ్చే ఏడాది జనవరి నాటికి టీకా భారత్లో లభించే అవకాశాలు కనిపిస్తున్నాయి. ❖

కష్టకాలంలా...

మనిషికి ఆపదలు, కష్టాలు రావడం అనేది కొత్తేమీ కాదు. ప్రపంచం మొదలయినప్పటి నుంచి అవి వస్తూనే ఉన్నాయి. సందర్భానుసారం వ్యక్తులపై సమూహాలపై, జాతులపై, ప్రాంతాలపై మంచి పరిస్థితులు వస్తాయి, దుర్భర పరిస్థితులు వస్తాయి. సహాబా కూడా తమ జీవితంలో ఎన్నో ఆపదలు ఎదుర్కొన్నారు. ప్రవక్త(స) సత్యధర్మ పనులు ప్రారంభించి నప్పుడు తొలి రోజులు చాలా కఠినంగా గడిచేవి. మక్కా తిరస్కారులు ముస్లిములను వేధించేవారు. హింస పెట్టేవారు. వారిని సంఘ బహిష్కరణ చేశారు. వారితో ఎవరూ మాట్లాడే వారు కాదు. షీబె అబీ తాలిబ్లో మూడేళ్ళు ఉండాల్సి వచ్చింది. అక్కడకు అన్నపానీయాలు తీసుకువెళ్ళడం కూడా నిలిపివేయడం జరిగింది. అక్కడ పిల్లలు ఆకలికి తాళలేక ఏడ్చేవారు. విలవిల్లాడిపోయేవారు. పరిస్థితులు ఎంత తీవ్రతరం అయ్యాయంటే, ఆహార పదార్థాలు అన్నీ అయిపోయాక చర్మం చప్పరించేవారు. ఇలా కొన్నేళ్ళు గడిపారు. పరిస్థితులు ఎంత వరకు వెళ్ళాయంటే సహాబా ప్రవక్త(స) వద్దకువెళ్ళి “ఓ దైవప్రవక్తా! మా కోసం దుఆ చేయండి. దైవ సహాయం ఎప్పుడు వస్తుంది?” అని అడగసాగారు.

ఈ విషయాన్ని అల్లాహ్ ఖుర్ఆన్లో ఇలా తెలిపాడు : మీకు పూర్వం విశ్వాసులకు సంభవించినవన్నీ ఇంకా మీకు సంభవించనే లేదే! వారిపై ఆపదలు, ఎనలేని వ్యధలు విరుచుకుపడ్డాయి. వారు కుదిపివేయబడ్డారు. చివరకు అప్పటి ప్రవక్త విశ్వాసులైన అతని అనుచరులు “అల్లాహ్ సహాయం ఇంకా ఎప్పుడొస్తుంది” అని ఆక్రోశించారు. అప్పుడు “అదిగో అల్లాహ్ సహాయం సమీపంలోనే ఉంది” (అని వారిని ఓదార్చటం జరిగింది). (బఖరా : 214)

కష్టకాలం ఆందోళనకరమైన పరిస్థితి. తీవ్ర ఒత్తిడికి గురి చేస్తుంది. ఇలాంటి సమయంలో మనిషి సహజంగా ఈ ‘కష్టకాలం ఎప్పుడు తొలగిపోతుంది. పరిస్థితులు ఎప్పుడు మారతాయి. దైవ సహాయం ఎప్పుడు వస్తుంది’ అనుకుంటాడు. కాని ఇలాంటి కఠినమయిన పరిస్థితిలో మనిషి స్టైర్యాన్సి, నిలకడను ప్రదర్శించాలి. పాజిటివ్గా ఆలోచించాలి. పరిస్థితులు తప్పకుండా మారతాయి అనే దృఢమైన విశ్వాసం, నమ్మకంతో ముందుకు సాగాలి.

అల్లాహ్ నియమం ఏమిటంటే, పరిస్థితులు ఎప్పుడూ ఒకే విధంగా ఉండవు. మారుతుంటాయి. అప్పుడప్పుడు కష్టాలు, ఆపదలు వస్తాయి. ఆ తరువాత సుఖాలూ వస్తాయి. అల్లాహ్ ఖుర్ఆన్లో ఇలా అంటున్నాడు : కనుక కష్టాలతోపాటు తప్పని సరిగా సుఖాలు కూడా ఉన్నాయి. ఇందులో ఎలాంటి సందేహం లేదు. కష్టాలతోపాటు తప్పనిసరిగా సుఖాలు కూడా ఉన్నాయి. (అలమ్ నడ్రహ్ - 5,6)

అయితే కఠిన పరిస్థితులు ఎదుర్కొంటున్నప్పుడు పాజిటివ్ ఆలోచనలతో దృఢంగా ఉండాలి. ఇతరులలో కూడా ధైర్యాన్ని నింపాలి.

- అబూ రైహాన్





సాంఘిక ప్రజ్ఞాసింగ్ రాకూర్ కు కోర్టు నోటీసులు

2008 మాలేగావ్ పేలుళ్ల కేసులో నిందితులుగా ఉన్న బీజేపీ నేత, భోపాల్ ఎంపీ

ప్రజ్ఞా సింగ్ రాకూర్ ట్రయల్ కోర్టు విచారణకు హాజరుకావాలని న్యాయస్థానం ఆదేశాలు జారీ చేసింది. మాలేగావ్ పేలుడు కేసులో కరోనా వైరస్ కారణంగా సుధీర్ఘకాలం తర్వాత ఎన్ఐఐ ప్రత్యేక కోర్టు విచారణ ముమ్మరం చేసింది. ఈ కేసులో సాక్షులను పిలవాలని కోర్టు నిర్ణయించింది. ఈ కేసులో నిందితులైన ఎడుగురు జనవరి 4న న్యాయస్థానం ముందు హాజరు కావాలని న్యాయమూర్తి పిఆర్. సిట్రే ఆదేశాలు జారీ చేశారు. అయితే, ఈ కేసు ఇటీవల విచారణకు రాగా.. ప్రజ్ఞాసింగ్ సహా పలువురు నిందితులు కోర్టుకు హాజరు కాలేదు. ఈ నెలలో రెండోసారి ఆమె కోర్టుకు హాజరు కాలేదు. నిందితుల్లో సుధాకర్ చతుర్వేది సైతం వ్యక్తిగత కారణాలు చూపుతూ కోర్టుకు హాజరుకాలేదు. ఈ నేపథ్యంలోనే విచారణ సందర్భంగా న్యాయమూర్తి అసంతృప్తి వ్యక్తం చేశారు.

ఫారూక్ అబ్దుల్లా ఆస్తులు జప్తు

నేషనల్ కాన్సరెన్స్ అధ్యక్షుడు ఫారూక్ అబ్దుల్లాకి చెందిన దాదాపు రూ.12 కోట్ల విలువ చేసే ఆస్తులను ఎన్ఐఐఎంఐట్ డైరెక్టరేట్ (ఈడీ) అధికారులు స్వాధీనం చేసుకున్నారు. జమ్మూ కశ్మీర్ క్రికెట్ అసోసియేషన్ (జేకేసీఏ)కి సంబంధించి మనీ లాండరింగ్ జరిగి నట్టు వచ్చిన ఆరోపణలపై విచారణలో భాగంగా ఈ చర్య తీసుకున్నట్లు ఈడీ వర్గాలు తెలిపాయి. ఈ కేసుకు సంబంధించి అక్టోబరులో శ్రీనగర్ లో రెండుసార్లు అబ్దుల్లాను విచారించారు. కాగా కాశ్మీర్ కు తిరిగి ప్రత్యేక ప్రతిపత్తి సాధించేందుకు పీపుల్స్ అలయన్స్ ఏర్పాటు చేసి ఆందోళన చేపట్టిన తర్వాతే ఈడీ చర్యలు మొదలయ్యాయని నేషనల్ కాన్సరెన్స్ ఆరోపిస్తోంది. ఇది రాజకీయ ప్రతీకారం తప్ప మరొకటి కాదని ఎన్ఐఐ ప్రతినిధి

వ్యాఖ్యానించారు. ఇలా జరుగుతుందని తాము ముందే ఊహించామన్నారు. రాజకీయంగా పోరాడలేక ఇటువంటి కొత్త రాజకీయ కూర్పులపై కేంద్రం ఇలా దర్యాప్తు సంస్థలనే ఆయుధాలుగా ఉపయోగిస్తోందని విమర్శించారు.

వ్యాక్సిన్ వచ్చిన తరువాత సీపీఎంపై దృష్టి

కేంద్ర ప్రభుత్వం తీసుకొచ్చిన వివాదాస్పద పౌరసత్వ సవరణ చట్టం (సీపీఎ) కరోనా కారణంగా మరుగున పడిందని, దేశంలో టీకా పంపిణీ ఒకసారి మొదలు కాగానే దాని సంగతి చూస్తామని కేంద్ర హోంమంత్రి అమిత్ షా అన్నారు. ఈ చట్టానికి సంబంధించిన నియమాలను రూపొందించడం ఓ భారీ ప్రక్రియ అని, ప్రస్తుత పరిస్థితుల్లో దానిని కొనసాగించడం కష్టమన్నారు. వ్యాక్సిన్ పంపిణీ అందుబాటులోకి వచ్చి కరోనాను ఖతం చేసిన తర్వాత మాత్రమే సీపీఎపై దృష్టి సారిస్తామన్నారు.

భారత్ లో పెట్టుబడులు పెడతాం

భారతదేశ ఆర్థిక వ్యవస్థను మెరుగుపరచడానికి తాము భారత దేశంలో పెట్టుబడులు పెడతామని సౌదీ అరేబియా ప్రకటించింది. కరోనా మహమ్మారి భారత ఆర్థిక వ్యవస్థపై తీవ్ర ప్రభావం చూపింది. గతయేడు ఫిబ్రవరిలో సౌదీ యువరాజు ముహమ్మద్ బిన్ సల్మాన్ భారత్ లో పెట్రో కెమికల్స్, రిఫైనింగ్, ఇన్ఫ్రాస్ట్రక్చర్, మైనింగ్, మానుఫాక్చరింగ్, వ్యవసాయం తదితర రంగాలలో 100 బిలియన్ అమెరికన్ డాలర్ల పెట్టుబడులు పెడతామని సౌదీ దౌత్యవేత్త ప్రకటించారు. గత వారం భారతదేశ సైన్యాధికారి జనరల్ ఎంఎం నర్యానె సౌదీ పర్యటనకు వెళ్ళారు. ఈ సందర్భంగా సౌదీ దౌత్యవేత్త సఉద్ బిన్ ముహమ్మద్ అస్సూతీతో భేటీ అయ్యారు. సైనిక సంబంధాలను మెరుగుపరచుకోవడం గురించి చర్చించారు. భారతదేశంలో పెట్టుబడులు పెట్టేందుకు తాము సిద్ధంగా ఉన్నామని సౌదీ దౌత్యవేత్త వెల్లడించారు.

అలీఘర్ ముస్లిం యూనివర్సిటీ అనేక మంది స్వాతంత్ర్య సమర యోధులను ఇచ్చింది

అలీఘర్ ముస్లిం యూనివర్సిటీ అనేక మంది స్వాతంత్ర్య సమర యోధులను ఇచ్చిందని ప్రధాని నరేంద్రమోదీ పేర్కొన్నారు. అలీగఢ్ ముస్లిమ్ యూనివర్సిటీ శతాబ్ది ఉత్సవాల్లో భాగంగా వీడియో కాన్ఫరెన్స్ లో ఆయన మాట్లాడారు. స్వాతంత్ర్యోద్యమం ఎలాగైతే మనల్ని ఐక్యం చేసిందో... అదే విధంగా నయా భారత్ కోసం పని చేయాలని ప్రధాని ఆశాభావం వ్యక్తం చేశారు. దేశాభివృద్ధి, ప్రగతి విషయంలో సైద్ధాంతిక విభేదాలను పక్కన పెట్టాల్సిన అవసరం ఉందన్నారు. ఎటువంటి వివాదం లేకుండా ప్రతి ఒక పౌరుడికి అభివృద్ధి ఫలాలు అందేవిధంగా దేశం ముందుకు వెళ్ళేందన్నారు. మతం ఆధారంగా ఎవర్నీ నిర్లక్ష్యం చేయడం లేదని, ప్రతి ఒక్కరి కలలు సాకారం అయ్యేలా చూస్తామన్నారు.



అంతర్జాతీయ విమానాలు రద్దు చేస్తున్న పలు దేశాలు

యునైటెడ్ కింగ్డమ్ (యూకే)లో కొత్త కరోనా వైరస్ కొత్త వేరియంట్‌ను కొనుగొన్న నేపథ్యంలో పలు దేశాలు అంతర్జాతీయ సరిహద్దులు మూసివేస్తున్నాయి. విమానాలను రద్దు చేస్తున్నాయి. తాజాగా సౌదీ అరేబియా సరిహద్దులను మూసివేయడంతో పాటు అంతర్జాతీయ విమానాలపై వారం రోజుల పాటు బ్యాన్ విధించింది. ఇప్పటికే యూరోపియన్ యూనియన్ దేశాల నుంచి సౌదీ అరేబియాకు చేరిన ప్రజలందరితో పాటు, కొత్త కరోనా వైరస్ వెలుగు చూసిన రాష్ట్రాల నుంచి వచ్చిన వారంతా రెండు వారాల పాటు ఇంట్లో స్వీయ నిర్బంధంలో ఉండాలని ఆదేశించింది. ఇప్పటికే ఫ్రాన్స్, జర్మనీ, ఇటలీ, నెదర్లాండ్స్, బెల్జియం, ఆస్ట్రీయా, ఐర్లాండ్, కెనడా, బల్గేరియాతో పాటు పలు దేశాలు ఇప్పటికే యూకే ప్రయాణాలపై ఆంక్షలు విధించాయి. అలాగే యూకే, డెన్మార్క్, నెదర్లాండ్స్, దక్షిణాఫ్రికా నుంచి విమానాలను తాత్కాలికంగా నిలిపివేస్తున్నట్లు టర్కీ అధికారులు పేర్కొన్నారు. ఇంగ్లాండ్ నుంచి వచ్చే ప్రయాణికులందరినీ పరీక్షిస్తామని, ఇప్పటికే మార్గమధ్యంలో ఉన్న వారికి నిర్బంధ నియమాలు వర్తిస్తాయని స్పష్టం చేశారు. మొరాకో సైతం యూకేకు విమాన సర్వీసులను నిలిపివేస్తున్నట్లు ప్రకటించింది.

బైతుల్లాహ్ ద్వారం డిజైన్ చేసిన మునీర్ అల్ జుందీ కన్నుమూత



సౌదీ అరేబియా నాల్గవ పాలకుడు రాజు ఖాలిద్ బిన్ అబ్దుల్ అజీజ్ హయాంలో బైతుల్లాహ్‌ను రూపొందించిన ఇంజనీర్ మునీర్ అల్-జుందీ జర్మనీలో కన్నుమూశారు. హి.శ 1397లో అప్పటి రాజు బైతుల్లాహ్‌లో నమాజ్ చేశారు. ఆ తరువాత బైతుల్లాహ్ తలుపును స్వచ్ఛమైన బంగారంతో తయారు చేయాలని ఆదేశించారు. దీనిని డిజైన్ చేయడానికి సిరియా దేశానికి చెందిన ఇంజనీర్ మునీర్ అల్ జుందీని ఎంపిక చేయడం జరిగింది. ఈయన సిరియాలోని హమస్ నగరంలో జన్మించారు. మక్కాలోని గొప్ప స్వర్ణకారుడు షేక్ మహ్మూద్ బిన్ బదర్ కర్మాగారంలో



దీనిని రూపొందించారు. ఈ బాధ్యతను బదర్ కుటుంబానికి అప్పగించడం జరిగింది. హి.శ 1398లో బైతుల్లాహ్ తలుపు తయారు చేయబడింది. దీని కోసం 280 కిలోల స్వచ్ఛమైన బంగారాన్ని ఉపయోగించారు. కాబతుల్లాహ్ ద్వారాన్ని డిజైన్ చేసిన మునీర్ అల్-జుందీ పేరు కూడా బైతుల్లా తలుపు మీద వ్రాయబడి ఉంటుంది. తలుపు ఫ్రేమ్‌ను మీకా మూంగ్ కొయ్యతో చేశారు. దీనిని థాయ్‌లాండ్ నుంచి ప్రత్యేకంగా తీసుకువచ్చారు. ఇది ప్రపంచంలోనే ఖరీదైన చెక్క.

జమ్ జమ్ నీటి సీసాల శీతలీకరణకు కోల్డ్ స్టోరేజ్ లు

హరమైన్ షరీఫైన్ ప్రధాన పర్యవేక్షకుడు అబ్దుల్ హామ్ద్ అస్ సుద్దైన్ జమ్ జమ్ నీటి సీసాలను చల్లబరిచే కోల్డ్ స్టోరేజ్ లను ప్రారంభించారు. ఈ సందర్భంగా ఆయన మాట్లాడుతూ... చిన్న చిన్న జమ్ జమ్




బాటిళ్ళను చల్లబరచడానికి కోల్డ్ స్టోరేజ్ లను ఏర్పాటు చేశాము. వీటిలో ఏకకాలంలో ఒక లక్షా ఇరవై వేల బాటిళ్ళను చల్లబరచ వచ్చు. ఇవన్నీ కేవలం 180 నిమిషాలలో చల్లబడతాయి. ఇవి కూలింగ్ అయిన తరువాత సందర్శకులు, ఉమా యాత్రికులకు పంపిణీ చేస్తాము. అస్సఖ్ యా అనే సంస్థ ఈ బాధ్యతలు నిర్వహిస్తుంది. జమ్ జమ్ నీటిని యాత్రికులకు అందించడానికి 50 మంది సేవకులు నిత్యం పని చేస్తుంటారని ఆయన వెల్లడించారు.

మస్జిదుల్ హరామ్ లో 1500 మంది మహిళా సిబ్బంది

మహిళా ఉమా యాత్రికులు, సందర్శకుల సహాయార్థం 1500 మంది మహిళా సిబ్బందిని నియమించినట్లు హరమైన్ షరీఫైన్ వ్యవహారాల శాఖ వెల్లడించింది. వీరు మహిళా సందర్శకులు, యాత్రికులకు తగు విధంగా సహాయపడతారని పేర్కొంది. 600 మంది సాంకేతిక వ్యవహారాలు చూసుకుంటారని, మరో 50 మంది ఎలక్ట్రానిక్ వీల్ చెయిర్ అందుబాటు, వినియోగ బాధ్యతలు నిర్వహిస్తారని, మిగతా 850 మంది ఫీల్డ్ వర్క్ లో ఉంటారని ఆ శాఖ వివరించింది.

పుస్తకాలు చదవడం అనేది సాహిత్యపరిచయానికో, కాలక్షేపానికో కాదు... పఠన ప్రభావం వల్ల మానసిక పరిధి విస్తరిస్తుందని రకరకాల పరిశోధనలు తెలియ జేస్తున్నాయి. నిజానికి బాల్యంలోనే చదవడం మొదలుపెట్టాలి. వీలు కానప్పుడు టీనేజ్ లో తప్పనిసరిగా పుస్తకపఠనాన్ని అలవాటు చేసుకోవాలి. పుస్తకాలు చదివే అలవాటు ఉన్న వారికి లేనివారికి మధ్య వ్యత్యాసాలను అధ్యయనం చేయడం జరిగింది. పుస్తకాలు చదవని వారితో పోల్చితే, చదివేవారు లోకజ్ఞానంలోనే కాదు, రకరకాల సామర్థ్యాలలోనూ మెరుగైన ప్రతిభను కనబరుస్తున్నారని పలు అధ్యయనాలు వెల్లడిస్తున్నాయి.



- మహమ్మద్ అజ్జర్ అలీ

పుస్తక పఠనం బాల్యం నుంచే పిల్లలకు అలవర్చాలి. పుస్తకాలు చదివేలా తరచూ పిల్లలను ప్రోత్సహిస్తుం డాలి. నేటి డిజిటల్ యుగంలో మనకు ఆన్ లైన్ లో ఈ -పుస్తకాలు అందుబాటులో ఉన్నప్పటికీ, చాలామంది పాఠకులు ఈ - పుస్తకాల కంటే కూడా పుస్తకాలను చదవడానికి ఎక్కువగా మక్కువ చూపుతున్నారు. పుస్తకాన్ని చదవడంలో విజ్ఞానం పెరగడమే కాకుండా, అనేక ఆరోగ్య ప్రయోజనాలను కలిగి స్తుందని నిపుణులు అంటున్నారు.

ఒత్తిడి చిత్తవుతుంది..

నేటి ఉరుకులు పరుగుల జీవితంలో మనిషికి ప్రశాంతత కరువయింది. దాంతో మనిషి తీవ్ర ఒత్తిడికి గురవుతున్నాడు. అలాంటి ఒత్తిడిని అధిగమించి, మానసిక ప్రశాంతతకు పుస్తక పఠనం సహాయపడుతుందని కొన్ని అధ్యయనాలు సూచిస్తున్నాయి. పుస్తకం చదివే ప్రక్రియలో పాల్గొనడం వల్ల మానసికంగా జరిగే కార్యకలాపాలు మనసుకు వ్యాయామంగా పనిచేస్తాయి. దాంతో ఆలోచనలు తగ్గి, ఒత్తిడి దూరం అవుతుంది.

ఏకాగ్రతను పెంచుతుంది

పఠనం మన ఏకాగ్రతను పెంచడానికి దోహదం చేస్తుంది. రోజుకో అరగంట చదివినా చాలు. ఆ సమయంలో మనసు, మెదడు అనుసంధానం జరిగి అదో మెడిటేషన్ లా మారుతుంది. దాంతో ఏకాగ్రత పెరుగుతుంది.

మెదడును చురుగ్గా ఉంచుతుంది

చదవడంలో ఎక్కువ సమయం గడిపిన పెద్దలు తరువాత జీవితంలో చాలా చురుగ్గా ఉంటారు. చదవడం వల్ల మెదడును క్రియాత్మకంగా ఉంచగలగుతాము. మతి మరుపు ఇబ్బంది పెడు తుంటే పుస్తకం చదవడం మొదలు పెడితే చాలు మెదడులోని న్యూరాన్లు యాక్టివ్ గా మారతాయి.

మంచి నిద్ర

బాగా నిద్రపోవడానికి పుస్తక పఠనం సహాయ పడుతుంది. నిద్రకు ముందు చదవడం, విశ్రాంతి తీసుకోవడానికి శరీరానికి కావలసిన సంకేతాలను అందిస్తుందని అధ్యయనాలు సూచిస్తున్నాయి. నిద్రకు ముందు టీవీ, స్మార్ట్ ఫోన్ లాంటివి చూడడం కంటే పుస్తక పఠనం అలవరచుకుంటే హాయిగా నిద్రపడుతుందని నిపుణులు అంటున్నారు.

జ్ఞాపకశక్తిని పెంచుతుంది

పుస్తక పఠనం జ్ఞాపకశక్తిని పదును పెట్టడానికి సహాయపడుతుంది. అభ్యాస సామర్థ్యాన్ని పెంచుతుంది. విషయావగాహన, అంతర్ దృష్టిని పెంచుతుంది.

న్యూయార్క్ నగరంలో మెట్రో రైల్వేలో ఎక్కువ మంది పుస్తకాలు చదువుతూ కనిపిస్తారు. మన దేశంలోని విద్యార్థులు పాఠ్య పుస్తకాలు మాత్రమే చదువుతారు. పుస్తక అధ్యయనం వికాసాన్ని, విజ్ఞానాన్ని ఈ సమాజానికి అందిస్తుంది. ఒత్తిడి తగ్గించి మానసిక ఆరోగ్యాన్ని పెంచుతుంది. వివిధ భాషలపై పట్టును పెంచు తుంది. బెంజమిన్ ఫ్రాంక్లిన్ చెప్పినట్లు పుస్తక పఠనం వల్ల ఉన్న చోటి నుంచే ఈ ప్రపంచాన్ని చూడవచ్చు. ఈ రోజుల్లో ప్రపంచ వీక్షణానికి పుస్తకం తొలిమెట్టు. పుస్తక పఠనం లేకపోతే ఈ సమాజం కలం లేని, కాగితంలేని మేధస్సు లేని విధంగా నిర్ణీవ సమాజంగా సాగుతుంది. ఈ స్థితి మారాలంటే, సమాజం పునర్ణీవం పొందా లంటే పుస్తకాలను చదవాల్సిందే. కాబట్టి పుస్తకాలు చదవండి, లెక్కలేనన్ని ప్రయోజనాలను పొందండి. ఆరోగ్యంగా ఉండండి, సంతోషంగా ఉండండి!

Edited, Printed & Published by S.M. Mallick on behalf of Telugu Islamic Publications, Typeset at "Geeturai Graphics", Printed at Cosmic Printers, Lakkadkot, Hyderabad-2, RNIR.No.37796/81, Postal Regn.No.HSE/422/2020-2022 Phone: 24564583. e-mail : geeturaiweekly@gmail.com